

جون ۸۹

# ہفت روزہ مدنیات لاہور

مدیر مسئول

ڈاکٹر اسرار احمد

اُمّتِ مسلمہ کے صحیح اصول و مسائل پر مبنی کتاب  
انتخابی ریاست کے میدان میں نبی عناصر کا نیا نیا نفع و نقصان  
(دور و قریب عناصر کے لیے قرآن حکیم کا سہولت کار پروگرام  
امیر تنظیم اسلامی کے فکری و کیریئر خطبات جمعہ کی تہنیت)


یکے از مطبوعات

تنظیم اسلامی

# تعمیر کی ہر ضرورت کامل ہمارے پاس ہے

- تعمیر کی ہر ضرورت کے لیے سیٹ سیمنٹ مختلف سیمنٹ تیار کرتے ہیں
- پورٹ لینڈ سیمنٹ - عام زمین پر ہر قسم کی تعمیر کے لیے
- سلفیٹ رزسٹنگ سیمنٹ - ساحل سمندر اور شور زدہ زمین پر تعمیر کی ضرورت
- سیلیگ سیمنٹ - بنیادوں اور بڑے حجم والے کنکریٹ کیلئے بے مثال
- واٹ سیمنٹ - آرائشی کام اور فرشوں کیلئے مخصوص

سیٹ سیمنٹ کارپوریشن آف پاکستان (پرائیویٹ) لمیٹڈ  
 پلاٹ نمبر 111، ٹاور نمبر 1، فون: 9-4331



وَأَذْكُرُوا نِعْمَةَ اللَّهِ عَلَيْكُمْ وَمِثَاقَهُ الَّذِي وَتَقَكَّمْتُمْ بِهِ إِذْ قُلْتُمْ سَمِعْنَا وَأَطَعْنَا (القرآن)  
 ترجمہ: اور اپنے اور اپنے آپ کے فضل کو اور اس میں ميثاق کو یاد رکھو جو اس قسم سے لیا جاتا ہے کہ تم نے اس کو کیا کہ تم نے اس کو اطاعت کی

# مِثَاق

ہینسا لاہور  
 مدیہ منسل  
 ڈاکٹر اسرار احمد

جلد : ۳۸  
 شماره : ۵  
 ذلیقہ ۱۴۰۹ھ  
 جون ۱۹۸۹ء  
 فی شماره ۵/-  
 سالانہ زر تعاون ۵۰/-

## سالانہ زر تعاون برائے بیرونی ممالک

سعودی عرب، کویت، دوسبی، دوہا، قطر، متحدہ عرب امارات - ۲۵ سعودی ریال  
 ایران، ترکی، اومان، عراق، بنگلہ دیش، الجزائر، مصر، انڈیا - ۶ امریکی ڈالر  
 یورپ، افریقہ، سنگٹے نیویں ممالک، جاپان وغیرہ - ۹ امریکی ڈالر  
 شمالی و جنوبی امریکہ، کینیڈا، آسٹریلیا، نیوزی لینڈ وغیرہ - ۱۲ امریکی ڈالر

فومیل زر: مکتبہ مرکزی انجمن خدام القرآن لاہور  
 یونائیٹڈ بینک لیٹڈ، ماڈل ٹاؤن فیروز پور روڈ - لاہور (پاکستان)

ادارہ تحریر



شیخ جمیل الرحمن  
 حافظ عاکف سعید  
 حافظ خالد محمود مختصر

## مکتبہ مرکزی انجمن خدام القرآن لاہور

مقام اشاعت: ۳۶ - کے ماڈل ٹاؤن لاہور ۵۴۷۰۰۰ - فون: ۸۵۶۰۰۳ - ۸۵۶۰۰۴  
 سب آفس: ۱۱ - داؤد منزل، نزد آرام باغ شاہراہ لیاقت کراچی - فون: ۲۱۶۵۸۶  
 پبلشرز: کلف الرحمن خان طابع، رشید احمد چودھری مطبع: مکتبہ جدید پریس (پرائیویٹ) لیٹڈ

# مشمولات

۳ ————— عرضِ احوال ■

عاکف سعید

۹ ————— تذکرہ و تبصرہ ■

● عالمی امت مسلمہ بالخصوص مسلمانانِ پاکستان کے

زوال و ضحلال کے اسباب

● مذہبی عناصر

انتخابی سیاست میں ناکام، احتجاجی و مظاہراتی سیاست میں کامیاب

● دینی عناصر کے لیے

قرآن کا سنسکاتی پروگرام اور چند عملی مشورے

ڈاکٹر اسرار احمد صاحب کے تین فکرائیگز خطابات جمعہ کی تلخیص

۵۱ ————— قدمِ مکور ■

نوارِ تلخ ترے زن .....

مولانا سید محمد یوسف بنوری

۵۷ ————— رفتارِ کار ■

ماہِ صیام کے دوران رفقاء تنظیم کی دعوتی و تحریری سرگرمیاں

مرتب: چوہدری غلام محمد

۶۳ ————— رپورتاژ ■

صومرِ بغداد اور قیامِ لیل

ماہِ صیام کے دوران متحدہ عرب امارات میں

ایئر تنظیم اسلامی کا دورہ ترجمہ قرآن اور دیگر تحریری سرگرمیاں

بِسْمِ اللّٰهِ الرَّحْمٰنِ الرَّحِیْمِ

## عرضِ احوال

اس سال ماہ رمضان المبارک کے دوران دورہ ترجمہ قرآن کے ضمن میں ایک ایسا معاملہ پیش آیا کہ جس کے بارے میں یہ کہنا غلط نہ ہوگا کہ ظاہر شرکے پردے میں اللہ تعالیٰ کی طرف سے ہمارے حق میں ایک بڑے خیر کا ظہور ہوا اور اس کے سبب سے دورہ ترجمہ قرآن کی بازگشت نہ صرف یہ کہ ہمارے ملک کے چوٹی کے دارالعلوموں میں سنائی دی بلکہ اس پروگرام کی تصویب و توثیق ملک کے اکابر علماء کی جانب سے بھی ہو گئی۔

تفصیل اس اجمال کی یہ ہے کہ کراچی میں ناظم آباد کی ایک مسجد میں فریق تنظیم محترم حافظ محمد فریق صاحب قرآن حکیم کے ترجمے کا دورہ کر رہے تھے۔ ابھی رمضان المبارک کا پہلا عشرہ مکمل نہیں ہوا تھا کہ بعض لوگ بنوری ٹاؤن کے مدرسے سے جو بلاشبہ ایک عظیم دینی درسگاہ ہے، ایک فتویٰ لے کر آئے جس کی رو سے دورہ ترجمہ قرآن خلاف شرع قرار پاتا تھا۔ ہمارے لیے یہ امر اگرچہ کسی قدر اطمینان بخش تھا کہ یہ فتویٰ جامعہ اسلامیہ بنوری ٹاؤن کے رئیس دارالافتاء اور بزرگ استاذ مولانا مفتی ولی حسن صاحب کا تحریر کردہ نہ تھا بلکہ کسی جونیئر استاذ کا مرتب کردہ تھا۔ تاہم تشویش اپنی جگہ موجود تھی۔ چنانچہ فوری طور پر ایک استفتاء مرتب کر کے لاہور کی چوٹی کی دینی درسگاہوں یعنی جامعہ اشرفیہ اور جامعہ نعیمیہ میں اور کراچی میں مفتی محمد شفیع رحمۃ اللہ علیہ کے قائم کردہ دارالعلوم میں بھیجا گیا تاکہ صورت مسئلہ کے بارے میں رہنمائی حاصل ہو سکے۔ یاد رہے کہ اس سے قبل پچھلے سال بھی ایک حلقہ کی جانب سے دورہ ترجمہ قرآن کی مخالفت میں آواز اٹھی تھی لیکن اس وقت یہ مخالفت چونکہ کسی مستند دارالعلوم یا ثقہ عالم دین کی طرف سے نہیں تھی بلکہ ایک ایسے حلقے کی طرف سے ترجمہ قرآن کے پروگرام کو بدعت قرار دیا گیا تھا جو دین کے بارے میں محترم ڈاکٹر اسرار احمد صاحب کی ہر تشریح و تعبیر کی مخالفت کو غالباً اپنا فرض منصبی گردانتا ہے لہذا اسے ہم نے قابل اعتناء نہ سمجھا تھا۔ تاہم اس بار معاملہ مختلف تھا۔ لیکن الحمد للہ کہ مذکورہ بالا مینوں دارالعلوم کے بلند پایہ مفتی حضرات نے نہ صرف یہ کہ ترجمہ قرآن کے پروگرام کے جواز کا فتویٰ دیا بلکہ بعض نے

کچھ شرائط کے ساتھ اسے بہتر اور مستحسن بھی قرار دیا۔ رفقہ و احباب کی دلچسپی کے پیش نظر ہماری جانب سے بھیجا جانے والا استفتاء۔ اور اس کے جوابات پیش خدمت ہیں۔

## استفتاء

بِسْمِ اللّٰهِ الرَّحْمٰنِ الرَّحِیْمِ

مورخہ رمضان المبارک ۱۴۲۹ھ

السلام علیکم

کیا فرماتے ہیں علماء دین اس مسئلہ کے بارے میں کہ: ۱۔ جمل کچھ لوگوں نے قرآن کریم کی تعلیمات و احکامات میں عام کرنے کی غرض سے یہ طریقہ اختیار کیا ہے کہ رمضان المبارک میں قیام اللیل کی نیت سے تراویح اس طرح ادا کی جاتی ہے کہ ہر چار رکعت کے بعد تراویح میں پڑھے جانے والے قرآن کریم کی اولاً ترجمہ اور مختصر تشریح بیان کی جاتی ہے اور پھر حافظ صاحب چار رکعت تراویح سناتے ہیں اس طرح ترجمہ اور تشریح میں ۵ منٹ صرف ہوتے ہیں اور نماز میں ۵ منٹ۔ بارہ رکعت کے بعد ۵ منٹ چائے کا وقفہ ہوتا ہے اس طرح تقریباً ۵ گھنٹے صرف ہو جاتے ہیں۔ اب اس بارے میں یہ دریافت کرنا ہے کہ:

- ۱- کیا یہ طریقہ عبادت "بدعت حسنة" کی تعریف میں آتا ہے؟
  - ۲- کیا ہمارے اسلاف میں اس طریقہ کی کوئی مثال ملتی ہے؟
  - ۳- کیا اس سے ترویج کی روح ختم ہو جاتی ہے؟
  - ۴- کیا اس طرح مننون تراویح ادا ہو جاتی ہے؟
  - ۵- کیا اس طرح قیام اللیل کا مقصد حاصل ہو جاتا ہے؟
- ازراہ کرم ان سؤالات کے جواب دے کر مننون فرمائیں۔

شکریہ والسلام علیکم

والاعلام کراچی کے ڈائراکٹرز کی جانب سے مولانا محمد تقی عثمانی مدظلہ کی توثیق و تصدیق کے ساتھ اس استفتاء کا حسب ذیل جواب لکھا گیا:

الجواب

"طریقہ بالا کے مطابق تراویح ادا کرنا چند شرائط کے ساتھ جائز ہے، ایک یہ کہ اس طرح تراویح ادا کرنے کو شرعی لحاظ سے واجب یا سنت نہ سمجھا جائے، دوسرے یہ کہ جہاں تراویح بغیر ترجمہ اور تشریح کے ہوتی ہوں، ان تراویح کو غلط یا ناقص نہ سمجھا جاتا ہو اور ان پر طعن و تشنیع نہ کی جاتی ہو، تیسرے ذکر کردہ

طریقہ سے تراویح ادا کرنا شریک ہونے والوں پر اکتاہٹ اور بوجھ کا باعث نہ ہو، چوتھے یہ سب کچھ ایسے انداز سے ہوتا ہو کہ جو لوگ اس میں شریک نہ ہوں، ان کے ذکر و تلاوت یا آرام و راحت میں خلل نہ آتا ہو۔ مثلاً تلاوت، ترجمہ و تشریح کے لیے لاؤڈ سپیکر اگر استعمال ہوتا ہو تو اس کی آواز مسجد کے اندر نہ رہتی ہو مسجد کے باہر نہ جاتی ہو۔ اگر ان شرائط میں سے کوئی شرط منقود ہو تو پھر تراویح کا یہ طریقہ درست نہیں واجب الترک ہے۔ واللہ اعلم

الجواب صحیح  
احقر محمد تقی عثمانی عثماني عفی عنہ  
بندہ: عبدالرؤف سکھری  
دارالافتاء دارالعلوم کراچی نمبر ۴  
۱۲-۹-۱۴۰۹ھ  
نائب مفتی دارالعلوم کراچی نمبر ۴

جامعہ نعیمیہ لاہور کے مفتی محمد حسین نعیمی صاحب مدظلہ کی جانب سے اس استفتاء کا حسب ذیل جواب موصول ہوا۔

### ”الجواب هو الموفق للصواب“

شرعیات مطہرہ کی رو سے رمضان المبارک میں قرآن کریم کو تراویح میں سننا اور سننا سنت ہے یہ اس لیے کہ شریعت کا منشاء یہ ہے کہ کم از کم سال میں ایک بار تمام مسلمان قرآن کریم یعنی اللہ تعالیٰ کے فرامین و احکام کو تازہ کر سکیں اور ہر مسلمان قرآن کریم میں ارشادات الہی سے واقف ہو، خوش نصیب ہیں وہ افراد جو عربی زبان سے واقف ہیں اور قرآن کریم کے احکام سے بلا واسطہ واقفیت کی صلاحیت رکھتے ہیں۔ عربی سے ناواقف افراد کے لیے اگر کسی دوسری زبان میں تشریح کی جائے تو اس میں شرعاً کوئی مضائقہ نہیں ہے۔

نیز تراویح کی تمام رکعات میں اتصال ضروری نہیں۔ یہی وجہ ہے کہ ہر چار رکعت کے بعد وقف کیا جاتا ہے جس کو فقہ میں ’ترویج‘ کہتے ہیں۔ ’تراویح‘ اس کی جمع ہے۔ تراویح کے پڑھنے میں بخلت اور تسلسل مطلوب و مرغوب نہیں ہے۔ ابتدائے دو صحابہ میں کعبہ مکہ میں ہر چار رکعت کے بعد فاتحہ کعبہ کا طواف کرتے تھے۔ لہذا نیک مقصد اور تبلیغ کے لیے ہر چار رکعت کے بعد ان میں پڑھے ہوئے قرآن کریم کی تشریح کی جائے تو یہ ہر طرح شرعاً مطلوب و محبوب ہے۔ لیکن ہر شخص پر اس میں شرکت ضروری قرار نہ دی جائے، باذوق اور اسلام سے لگاؤ رکھنے والے شریک ہوں تو بہتر ہے اور شرعاً جائز ہے۔ واللہ اعلم بالصواب

مفتی محمد حسین نعیمی دارالافتاء۔ جامعہ نعیمیہ، لاہور

جامعہ اشرفیہ لاہور کے دارالافتاء سے اس استفتاء کے سوالات کے ترتیب وار مختصر جوابات موصول ہوئے۔

پہلے سوال کے جواب میں فرمایا گیا کہ اس طریقہ عبادت کو لازمی قرار دینا بدعت ہے اسلاف میں اس طرح کی کسی مثال کے بارے میں سوال کے جواب میں لاطمی کا اظہار کیا گیا۔ اس سوال کا جواب کہ ”کیا اس طرح ترویج کی روح ختم ہو جاتی ہے؟“ نفی میں دیا گیا۔ چوتھے سوال کے جواب میں بتایا گیا کہ اس طرح مسنون تراویح ادا ہو جائے گی۔ آخری سوال قیام اللیل کے مقصد کے بارے میں تھا۔ اس کا جواب یہ دیا گیا کہ یہ مقصد حاصل ہو جائے گا بشرطیکہ کوئی غیر شرعی کام نہ کیا جائے۔

آخر میں جناب مفتی صاحب مدظلہ نے اپنا نوٹ بایں الفاظ تحریر کیا:

”اگر لوگوں پر بار ہوتا ہو تو صرف تراویح میں قرآن پڑھنے پر ہی اکتفا کیا جائے اور ترجمہ و تفسیر کسی دوسرے وقت میں بیان کیا جائے۔ اور اگر رات کو لوگوں پر بار نہ ہو تو تراویح کے درمیان یا بعد میں بیان کرنا درست ہے۔“ فقط واللہ اعلم بالصواب

دارالافتاء۔ جامعہ اشرفیہ لاہور

۱۲ رمضان المبارک ۱۴۰۹ھ

مذکورہ بالا استفتاء۔ اور ان کے جوابات سے درج ذیل امور بالکل واضح ہو کر سامنے

آتے ہیں:

(۱) اس طریقہ عبادت کو بدعت قرار دینا درست نہیں۔ ہاں اگر اسے لازمی سمجھ لیا جائے اور یہ باور کیا جانے لگے کہ تراویح صرف اسی طور سے پڑھنا جائز اور درست ہے تب یہ بدعت اور خلاف شرع قرار پائے گا۔ لیکن ظاہرات ہے کہ ہم نے تراویح کے ساتھ ترجمہ قرآن کو نہ کبھی لازم سمجھا اور نہ کبھی اسے فرض و واجب قرار دیا۔ ہمارے نزدیک کوئی نہایت احمق یا بد نیت شخص ہی یہ جسارت کر سکتا ہے۔ لیکن ہمیں تعجب ہوتا ہے ان لوگوں کے حال پر جو نماز تراویح کے ساتھ ترجمہ قرآن کو بدعت اور غیر مشروع قرار دینے پر اُدھار کھلتے بیٹھے ہیں۔ حالانکہ یہ اسی نوع کا معاملہ اور اضافہ ہے جس قسم کا اضافہ ہمارے ہاں جمعے کے نظام میں رائج اور مقبول ہے۔ دیکھئے نماز جمعہ کی خصوصی اہمیت خطبہ جمعہ کی وجہ سے ہے۔ اور خطبہ جمعہ کا اصل مقصد ہے تذکیر و موعظت! لیکن خطبہ چونکہ اصلاً عربی زبان میں ہوتا ہے اور عربی زبان سے ہماری عظیم اکثریت ناواقف و نابلدہ ہے لہذا اصل مقصد یعنی تذکیر کو کسی نہ کسی درجے میں حاصل کرنے



کے لیے علماء کرام نے خطبے سے قبل اردو زبان میں بیان و تقریر کا سلسلہ شروع کیا جسے نہ صرف یہ کہ تمام مسالک کے فقہاء سند جواز عطا کرتے ہیں بلکہ اس پر سب عمل پیرا بھی ہیں۔ تراویح میں قرآن سننے اور سنانے سے اصل مقصود بھی یہ ہے، جیسا کہ جامعہ نعیمیہ لاہور کے محترم مفتی محمد حسین نعیمی مدظلہ نے تحریر فرمایا ہے کہ شریعت کا منشا یہ ہے کہ سال میں کم از کم ایک بار تمام مسلمان قرآن کریم یعنی اللہ تعالیٰ کے فرامین و احکام کو تازہ کر سکیں اور ہر مسلمان قرآن کریم میں ارشادات الہی سے واقف ہو۔ لیکن یہاں بھی حصول مقصد کی راہ میں وہی رکاوٹ سامنے آتی ہے جس کا تذکرہ خطبہ جمعہ کے ضمن میں کیا جا چکا ہے۔ لہذا اگر ہر چار رکعت تراویح سے قبل پڑھی جانے والی آیات کا ترجمہ مختصر تشریح کے بیان کو یوں جلانے تو نہ صرف یہ کہ اس میں شرعاً کوئی قباحت نہیں ہے بلکہ یہ طریقہ شریعت کے منشا کے عین مطابق بھی ہے۔

(ii) محترم مفتی نعیمی صاحب نے لفظ 'تراویح' کی وضاحت فرما کر اس دوسرے کے ازلے کا سامان بھی کر دیا کہ ترجمہ قرآن کے ساتھ تراویح ادا کرنے سے ہر چار رکعت کے درمیان میں جو وقفہ آجاتا ہے اس سے شاید اس عبادت کی روح مجروح ہوتی ہو۔ مفتی صاحب نے وضاحت فرمائی کہ اس عبادت کو تراویح کہا ہی اس لیے جاتا ہے کہ اس میں ہر چار رکعت کے بعد وقفہ کرنا مطلوب محمود ہے۔ اور ظاہر بات ہے کہ ان وقفوں میں اگر قرآن ہی کا بیان ہو اور اس طرح قرآنی آیات کو سمجھنے سمجھانے اور پھر تراویح کی رکعات میں ان آیات کی سماعت ہی میں تمام رات بسر ہوتی ہو اور مقصود یہ ہو کہ قرآن کے انوار اور اس کی برکات کو زیادہ سے زیادہ سمیٹا جاسکے تو یہ وہ چیز ہے جو نبی کریم صلی اللہ علیہ وسلم کے ایک فرمان کے مطابق نہایت پسندیدہ ہی نہیں، آخر تین قرآن کی شفاعت کا حقدار بنانے والی بھی ہے۔ آپ کا ارشاد ہے:

الصِّيَامُ وَالْقُرْآنُ يَشْفَعَانِ لِلْعَبْدِ لِقَوْلِ الصِّيَامِ اَيُّ رَبِّ  
اِنِّي مَنَعْتُهُ الطَّعَامَ وَالشَّهَوَاتِ بِالنَّهَارِ فَشَفَعْنِي فِيهِ  
وَيَقُولُ الْقُرْآنُ مَنَعْتُهُ النَّوْمَ بِاللَّيْلِ فَشَفَعْنِي فِيهِ  
فِيَشْفَعَانِ

”روزہ اور قرآن دونوں بندے کی سفارش کریں گے۔ روزہ عرض کرے گا: اے میرے پروردگار! میں نے اس بندے کو کھانے پینے اور نفس کی خواہش پورا

کرنے سے روکے رکھتا تھا، آج میری سفارش اس کے حق میں قبول فرما اور قرآن کے گناہ : میں نے اس کو رات کے سونے اور آرام کرنے سے روکے رکھتا تھا، پس آج اس کے حق میں میری سفارش قبول فرما چنانچہ روزہ اور قرآن دونوں کی سفارش اس بندہ کے حق میں قبول فرمائی جائے گی۔

اس حدیث مبارکہ میں ”منعته النور باللیل“ کے الفاظ پر توجہ مرکوز کیجئے تو معلوم ہو گا کہ اگرچہ رمضان المبارک میں راتوں کو جاگ کر عبادت کرنا دن کے روزے کی طرح فرض نہیں قرار دیا گیا لیکن مطلوب یہ ہے کہ انسان ماہ صیام کی راتیں جاگ کر گزارے، اور اس شب بیداری میں بھی محض تسبیحات پھرتے رہنے یا نوافل کے ڈھیر لگانے سے اس حدیث کا منشا پورا نہیں ہو گا بلکہ مقصود یہ ہے کہ قرآن کی معیت میں رات بسر کی جائے۔ نوافل میں قرآن کا زیادہ سے زیادہ حصہ پڑھنا اور اس کے انوار سے اپنے سینے کو منور کرنا یقیناً افضل ہے، لیکن اگر قرآن کو سمجھنے سمجھانے پر بھی وقت لگایا جائے تو اس سے بھی وہ مقصد پورا ہوتا ہے جس کا اشارہ ”منعته النور باللیل“ کے الفاظ میں ملتا ہے۔ اللہ سے دعا ہے کہ وہ ہمیں منشاءت شریعت کے مطابق اپنے عمل کو ڈھلنے اور رمضان المبارک کی راتوں کو اس طور پر گزارنے کی توفیق عطا فرمائے کہ ہم نبی اکرم صلی اللہ علیہ وسلم کی مذکورہ بالا بشارت اور قرآن کی شفاعت کے حقدار بن سکیں (آمین)

اسلام آباد کمیونٹی سنٹر میں امیر تنظیم اسلامی کے ماہانہ درس قرآن کا سلسلہ گذشتہ چند ماہ سے تعطل کا شکار ہے اور راولپنڈی، اسلام آباد میں مقیم تنظیم اسلامی کے رفقاء و احباب اور شرکائے درس اس کے بارے میں تشویش میں مبتلا ہیں۔ مناسب معلوم ہوتا ہے کہ اصل صورت حال سے رفقاء و احباب کو آگاہ کر دیا جائے۔

امیر تنظیم اسلامی کے دروس قرآن و خطابات عام کے سلسلے میں اگرچہ تنظیم اسلامی کی مرکزی مجلس مشاورت کا اصولی فیصلہ تو یہ تھا کہ بیرون لاہور اس فوج کے تمام پروگرام حتیٰ الوسع کم کر دیتے جائیں تاکہ امیر تنظیم کو مرکز میں رہ کر قرآن اکیڈمی کے معاملات اور تصنیف و تالیف کی جانب توجہ دینے کے لیے مناسب فراغت میسر آسکے، تاہم کراچی اور اسلام آباد کے شام الہدیٰ، پروگراموں کے بارے میں راتے یہ بنی گئی کہ ایک سال کے (باقی صفحہ)

# عالمی امت مسلمہ بالخصوص مسلمانانِ پان کے زوال و ضلالت کے اسباب

۵ مئی ۸۹ء کے خطاب جمعہ کی تلخیص

ترتیب و تسوید: حافظ خالد محمود خضر

الوطنیہ میں دورہ ترجمہ قرآن کی تکمیل کے بعد پاکستان واپس  
پہنچ کر امیر تنظیم اسلامی نے سلسلے تینے خطابات جمعہ میرے ملک و ملت  
کے بعض نہایت اہم مسائل پر اظہار خیال فرمایا انے خطبات کو بجا طور پر  
قومی نئے سیاسی مسائل پر امیر تنظیم اسلامی کے فکر کا نچوڑ قرار دیا جاسکتا  
ہے۔ موضوع کے اہمیت کے پیشے نظر تینوں خطابات کا خلاصہ تذکرہ ہو  
کے مستقل عنوان کے تحت ہدیہ قارئین کیا جا رہا ہے۔ پہلا خطاب فقیر محرم  
حافظ خالد محمود خضر کا مرتب کردہ ہے جبکہ دیگر خطابات کی تلخیص چونکہ ہفت روزہ  
’ندا‘ کے صفحات کی زینت بنے چکے تھے لہذا انہیں ’ندا‘ کے شکرے  
کے ساتھ شائع کیا جا رہا ہے۔

ادارہ

ماہ رمضان المبارک، نیکیوں کا موسم بہار رخصت ہو رہا ہے۔ لائق تہنیت و مبارکباد  
ہیں وہ لوگ جنہوں نے اس کی برکتوں اور سعادتوں سے بھرپور فیض حاصل کیا اور لائق ہمدردی  
و تعزیت ہیں وہ کہ جن کی زندگیوں میں یہ ماہ مبارک آیا لیکن وہ اس کی برکتوں اور سعادتوں سے  
محروم رہے۔

اس ماہ مبارک کے دو حصے ہیں۔ دن کا روزہ اور رات کا قیام۔ بد قسمتی سے ایک

طویل عرصے سے ہماری پوری توجہ اس کے پہلے حصے ہی پر مرکوز رہی اور اس کے دوسرے حصے کی حیثیت محض رسمی ہو کر رہ گئی تھی۔ دین کے معاملات میں زوال و انحلال کی وجہ سے بہت سے پہلوؤں سے ہمارے تصورات میں محدودیت پیدا ہوئی اور بحیثیت مجموعی ایک رسمیت (RITUALISM) اور محض ایک ظاہر پرستی کا معاملہ ہوا، اور بعض معاملات ایسے ہیں کہ جن سے ان کی روح بالکل ختم ہو کر رہ گئی۔ انہی میں سے ایک معاملہ ماہ رمضان المبارک کا ہے۔ رمضان المبارک کے پروگرام کی اصل روح روزہ نہیں بلکہ قرآن حکیم سے استفادہ ہے۔ روزہ بھی درحقیقت اسی لئے فرض کیا گیا کہ اس کا حاصل، اس کی غرض و غایت اور اس کا نتیجہ تقویٰ ہے، جو قرآن حکیم سے انشاع اور استفادے کی شرط لازم ہے۔ دن بھر روزہ رکھ کر، اپنے حیوانی تقاضوں پر قدغن کو برداشت کرتے ہوئے تقویٰ کی جو بھی پونجی ہاتھ آئے اسے لیکر اب رات کو اللہ کے حضور قیام کیا جائے تاکہ باطن پر قرآن مجید کا ترشح ہو، ضمیر پر قرآن کا نزول ہو، جس کی بہترین تعبیر علامہ اقبال نے بایں الفاظ کی ہے کہ۔

ترے ضمیر پہ جب تک نہ ہو نزول کتاب  
گرہ کشا ہے نہ رازی، نہ صاحب کشف

یہ درست ہے کہ تفسیر قرآن فنی میں متمدن ہیں، لیکن واقعہ یہ ہے کہ قرآن مجید کا فہم انسان پر اسی وقت کھلتا ہے جبکہ اس کے اپنے دل پر اس کا نزول ہو۔ دوسرے یہ کہ انسان اس جدوجہد میں عملاً مشغول ہو جائے کہ جس کی طرف قرآن حکیم رہنمائی کرتا ہے۔ آپ جوں جوں اس راہ میں قدم بڑھاتے چلے جائیں گے قرآن اپنے آپ کو آپ پر، آپ کے شعور پر REVEAL کرنا چاہے گا اور آپ پر اس کے علم و حکمت اور معرفت کے موتی اور عملی رہنمائیاں منکشف ہوتی چلی جائیں گی۔ لیکن اگر آپ اس کے لئے ایک قدم اٹھانے پر آمادہ نہیں ہوں گے اور بس الفاظ و معانی کی لغوی بحثوں میں پڑے رہیں گے تو یہ قرآن کے شیر معنی کے ارد گرد چکر لگانے کے مترادف ہو گا اور آپ اس میں داخل نہ ہو سکیں گے۔

## صیام اور قیام — دو متوازی پروگرام

رمضان المبارک کے دو حصوں میں سے دن کا روزہ تو ہر تندرست، مقیم مسلمان پر فرض کیا گیا ہے، لیکن یہ اللہ کی شفقت اور اس کی شانِ رؤفی و رحیمی کا ایک مظہر ہے کہ اس نے اس کے دوسرے حصے کو ہر مسلمان پر فرض نہیں کیا۔ آنحضور صلی اللہ علیہ وسلم بھی امت کے

حق میں رؤف و رحیم ہیں۔ آپ کی شفقت ملاحظہ ہو کہ تین دن نماز تراویح مسلمانوں کے ساتھ باجماعت ادا کی، لیکن چوتھے روز آپ اس کے لئے اپنے حجرہ مبارکہ سے برآمد نہیں ہوئے کہ کہیں آپ کی مداومت کے باعث یہ عبادت امت پر فرض نہ کر دی جائے۔ اللہ کے علم میں ہے کہ اس کے کتنے ہی بندے ایسے ہیں جو دن بھر شدید محنت و مشقت پر مجبور ہیں اور ان کے لئے پوری رات کا جاگنا ممکن نہیں ہے۔ انسان کو کمزور پیدا کیا گیا ہے اور اس کی کمزوریوں سے اس کے خالق سے بڑھ کر اور کون واقف ہوگا؟ بفتحوائے الفاظ قرآنی: أَلَا يَعْلَمُ مَنْ خَلَقَ ”کیا وہی نہ جانے گا جس نے پیدا کیا؟“ چنانچہ اس دوسرے حصے کو فرض نہیں کیا گیا، لیکن اس کے لئے ترغیب و تشویق کا ایسا انداز اختیار کیا گیا کہ ہر مسلمان کے لئے جتنا ممکن ہو اس کے اندر آگے بڑھنے کی کوشش کرے۔ ہدف یہ سامنے رکھے کہ دن کا روزہ اور رات کا قیام دونوں پروگرام بالکل موازی (PARALLEL) اور ہم وزن ہیں۔ نبی اکرم صلی اللہ علیہ وسلم نے شعبان کے آخری دن اپنے خطبے میں، جسے حضرت سلمان فارسی رضی اللہ عنہ نے نقل کیا ہے، رمضان المبارک کی فضیلت بیان فرمانے کے بعد ارشاد فرمایا: جَعَلَ اللَّهُ صِيَامَهُ فَرِيضَةً وَقِيَامَ لَيْلِهِ تَطَوُّعًا ”اللہ نے اس کا روزہ رکھنا فرض قرار دیا اور اس کی راتوں کے قیام کو (بندوں کی) مرضی پر چھوڑ دیا ہے۔“ لیکن یاد رکھئے کہ مرضی پر تو ہر رات ہے۔ اللہ کے بندے رمضان کے علاوہ بھی راتوں کو جاگتے ہیں۔ رمضان مبارک میں اس کی طرف اشارہ کر کے گویا خصوصی ترغیب و دلدادی گئی۔

یہاں ایک اور نکتہ غور طلب ہے کہ ہم نے ”قیام لیلہ“ سے صرف نماز تراویح مراد لے لی ہے، جبکہ احادیث میں دن کا روزہ اور رات کا قیام دونوں چیزیں متوازن اور موازی طور پر آتی ہیں۔ مثلاً حضرت ابو ہریرہ رضی اللہ عنہ کی روایت کے مطابق جو متفق علیہ ہے، حضورؐ نے ارشاد فرمایا: مَنْ صَامَ رَمَضَانَ إِيمَانًا وَ احْتِسَابًا غُفِرَ لَهُ مَا تَقَدَّمَ مِنْ ذَنْبِهِ - وَمَنْ قَامَ رَمَضَانَ إِيمَانًا وَ احْتِسَابًا غُفِرَ لَهُ مَا تَقَدَّمَ مِنْ ذَنْبِهِ ..... ”جس نے روزے رکھے رمضان میں ایمان اور احتساب کے ساتھ بخش دیئے گئے اس کے تمام پچھلے گناہ اور جس نے قیام کیا رمضان (کی راتوں) میں ایمان و احتساب کے ساتھ اس کے بھی بخش دیئے گئے تمام پچھلے گناہ“۔ آپ خود اندازہ کر لیجئے کہ ”صَامَ رَمَضَانَ“ اور ”قَامَ رَمَضَانَ“ کے الفاظ کس قدر متوازن ہیں اور اسلوب میں کس قدر مشابہت ہے۔ اسی طرح عبداللہ بن عمرو بن العاص رضی اللہ عنہما سے مروی حدیث میں، جسے امام بیہقی -

شعب الایمان میں لائے ہیں، حضورؐ نے فرمایا: الصَّیَامُ وَ الْقُرْآنُ یَسْفَعَانِ لِلْعَبْدِ ”روزہ اور قرآن ایک بندہ مومن کے حق میں شفاعت کریں گے“۔ یَقُولُ الصَّیَامُ اِی رَبِّ مَنَعْتَهُ الطَّعَامَ وَ الشَّهْوَاتِ بِالنَّهَارِ فَشَقِیْعِنِیْ فِیْهِ ”روزہ کئے گا کہ اے رب میں نے اسے دن کے وقت کھانے پینے اور شہوانی خواہشات سے روک رکھا، پس اس کے بارے میں میری سفارش قبول فرما!“ وَ یَقُولُ الْقُرْآنُ مَنَعْتَهُ النَّوْمَ بِاللَّیْلِ فَشَقِیْعِنِیْ فِیْهِ ”اور روزہ کئے گا کہ میں نے اسے رات کے وقت سونے سے روک رکھا، پس اس کے بارے میں میری شفاعت قبول فرما!“ فِیُسْفَعَانِ۔ ”پس ان دونوں کی شفاعت قبول ہوگی“۔ اب کیا ہم بس گھنٹہ بھر جاگ لینے سے قرآن کی اس شفاعت کا مصداق بن جائیں گے؟ حدیث کا مفہوم تو یہ معلوم ہوتا ہے کہ جیسے دن بھر بھوک وغیرہ سے روکے رہے، اسی طرح رات بھر نیند سے روکے رہنا اور قرآن کے ساتھ جاگنا، یہ ہے وہ شے کہ جس کی بنیاد پر قرآن حکیم شفاعت کرے گا۔ یہ درست ہے کہ خلیفہ راشد حضرت عمر رضی اللہ عنہ نے صرف نماز تراویح ہی کا باجماعت اہتمام فرمایا، لیکن حضرت عمرؓ کے اس اقدام میں امت مسلمہ کی عظیم اکثریت کی مصلحت پیش نظر تھی کہ ہر مسلمان بیس رکعت تک توبہ جماعت ادا کرے۔ محنت و مشقت کرنے والا مسلمان بھی ڈیڑھ دو گھنٹے تورات کو نکال ہی سکتا ہے۔ آج ہم نے اس تراویح کو بھی ایک رسم (RITUAL) بنا لیا ہے اور وہ بھی اس بھونڈے طریقے پر ادا ہو رہی ہے کہ لوگ کسی طوفان میل حافظ کو تلاش کرتے ہیں جو کم سے کم وقت میں اس رسم کو پورا کر دے۔ بہر حال دین کی روح یہ معلوم نہیں ہوتی۔ قرآن کریم جب ماہ رمضان المبارک کا تعارف کرتا ہے تو وہ اسی اعتبار سے کہ شَهْرُ رَمَضَانَ الَّذِیْ اُنزِلَ فِیْهِ الْقُرْآنُ۔ یہ تو وہ ماہ مبارک ہے جس میں قرآن نازل کیا گیا۔ اور یہی وہ بنیاد ہے جس پر اس ماہ کو روزے کی عظیم عبادت کے لئے منتخب کیا گیا اور اس میں پیش نظر یہی ہے کہ آدمی قرآن کی قدر و قیمت سے آگاہ ہو جائے اور بے اختیار اس کے قلب کی گہرائیوں سے اللہ کی حمد و ثنا کے چشمے جاری ہو جائیں۔ اَزْرَوْعَ الْفَاظِ قُرْآنِیْ وَ لَعَلَّكُمْ تَشْكُرُوْنَ۔

## تجدریثِ نعمت

اس ضمن میں مجھ پر اور میرے ساتھیوں پر اللہ تعالیٰ کا جو خصوصی فضل ہوا ہے، اسے میں ”وَأَمَّا بِنِعْمَةِ رَبِّكَ فَحَدِّثْ“ کی رو سے عرض کر رہا ہوں کہ گذشتہ پانچ چھ سال

سے ہم نے نماز تراویح کے ساتھ دورہ ترجمہ قرآن کا سلسلہ شروع کیا ہے اور رمضان میں ہماری پوری پوری راتیں قرآن کے ساتھ بسر ہوتی ہیں۔ چند سال لاہور اور کراچی میں یہ کام کرنے کے بعد اس دفعہ میں نے ابو ظہبی میں چوبیس راتوں میں دورہ ترجمہ قرآن مکمل کیا ہے۔ اگلے سال کے رمضان کے لئے شکاگو کے احباب نے مجھ سے وعدہ لے لیا ہے اور بشرط زندگی، بشرط صحت و عافیت اور حالات کی موافقت اور یہ تمام شرائط ایک شرط میں مضمرب ہیں کہ اگر اللہ نے چاہا تو آئندہ سال میں دورہ ترجمہ قرآن شکاگو میں کروں گا اور ان احباب کے اصرار پر یہ دورہ ترجمہ قرآن انگریزی زبان میں ہوگا۔

### عدو مشترے برائے انگریز . . . . .

اس سال اس دورہ ترجمہ قرآن کے ضمن میں ایک عجیب معاملہ پیش آیا۔ اللہ تعالیٰ کی شان ہے کہ یُخْرِجُ الْحَيَّ مِنَ الْمَيِّتِ وَ يُخْرِجُ الْمَيِّتَ مِنَ الْحَيِّ ”وہ مردہ میں سے زندہ کو برآمد کرتا ہے اور زندہ میں سے مردہ کو نکالتا ہے“۔ اسی طرح اللہ کی شان یہ ہے کہ وہ شر میں سے خیر برآمد فرمادیتا ہے۔ پچھلے سال ہمارے اس کام کے بارے میں کچھ چیمگوئیاں ہوئیں کہ یہ ایک بدعت شروع ہو گئی ہے، اس طرح ساری ساری رات جاگنا تو بالکل ایک نئی رسم ہے جو اسلاف میں نہیں پائی جاتی۔

یہ بات ایک ایسے حلقے کی طرف سے آئی تھی جو میرے نزدیک ’حدِ جم‘ ایسی شے کو جس پر پوری امت کا لوا تر کے ساتھ اجماع ہے، رد کرنے کے باعث منکرین سنت میں شامل ہے۔ ان لوگوں کے منہ پر اب یہ بات سچتی ہی نہیں کہ وہ سنت اور بدعت کی بات کریں، لہذا ہم نے ان کو لائق اعتناء نہیں سمجھا۔ اس مرتبہ اس سلسلے میں جامعہ اسلامیہ، بنوری ٹاؤن کے دارالافتاء سے ایک فتویٰ آگیا۔ معلوم ہوتا ہے کہ کوئی زیر تربیت نوجوان مفتی صاحب جنہیں کسی سبب سے ہم سے کوئی پر خاش ہوگی، انہوں نے فتویٰ داغ دیا کہ یہ بدعت ہے اور ضلالت و گمراہی ہے۔ اس شر میں سے اللہ نے خیر یہ برآمد کیا کہ ہمارے ساتھیوں نے جب اس سلسلے میں جامعہ اشرفیہ لاہور، جامعہ نعیمیہ لاہور، دارالعلوم کراچی جیسے متعدد مستند دارالعلوموں کے مستند ترین اور معتمد ترین مفتی حضرات کی طرف رجوع کیا تو ان سب حضرات کی طرف سے وضاحت کے ساتھ یہ بات سامنے آئی کہ یہ ہرگز بدعت نہیں ہے، بلکہ یہی پسندیدہ ہے۔ البتہ اس میں جبر نہیں ہونا چاہئے، شرکاء کی آزاد مرضی سے یہ کام مطلوب اور مستحسن ہے۔

چنانچہ حکمتِ رمضان المبارک کا یہ حصہ جو نگاہوں سے جاوہل ہو گیا تھا، الحمد للہ ہماری اس کوشش کے طفیل اب علمائے کرام کی سند اور ان کی تائید کے ساتھ لوگوں کے سامنے آئے گا۔ بعقل اقبال۔

جو حرفِ 'قل العفو' میں پوشیدہ ہے اب تک اس دور میں شاید وہ حقیقت ہو نمودار !

## ”نظریہ ضرورت“ اور ہمارے علمائے کرام

دین کی بہت سی حقیقتوں پر پردے پڑتے چلے گئے اور اس میں ہمارے علمائے کرام نے بھی اپنے معاشرے سے ایک طرح کی مفاہمت اور مصالحت کر لی کہ جس چیز کا چلن جس انداز میں ہو گیا اسے چلنے دیا۔ جس طرح ہماری عدالتوں کے سامنے کبھی کبھی ”نظریہ ضرورت“ کا اصول آجاتا ہے اور انہیں بعض اوقات مارشل لائیجیسے اقدام کے کسی نہ کسی درجے میں جواز کا فتویٰ دینا پڑتا ہے، اسی طرح ہمارے علماء کا معاملہ بھی اکثر و بیشتر یہ ہو چکا ہے کہ جن چیزوں کا رواج پڑ جائے وہ مجبوراً اس کے ساتھ مصالحت کر لیتے ہیں اور اس کی وجہ سے دین کی بہت سی چیزیں چھپتی چلی جاتی ہیں۔ اس کی ایک بہت بڑی مثال میرے سامنے اُس وقت آئی جب میں نے شادی بیاہ کے ضمن میں اصلاحی تحریک کا آغاز کیا اور سب سے پہلے میرے چھوٹے بھائی ڈاکٹر البصیر احمد کا نکاح سرگودھا کی ایک مسجد میں منعقد ہوا تو مفتی محمد شفیع صاحب رحمہ اللہ (سرگودھا والے) کے صاحب زادگان کو جو ’مفتیانِ شر‘ مشہور ہیں مدعو کیا گیا۔ میں نے وہاں تقریر کی اور نکاح اُن سے پڑھوایا۔ انہوں نے کہا کہ ”ڈاکٹر صاحب یہ ہمارے کرنے کا کام تھا، ہمارے اندر ہمت نہیں تھی، اللہ تعالیٰ نے آپ کو اس کی توفیق دی۔“ پیسے والے سیٹھ لوگ کب گوارا کر سکتے ہیں کہ ان کا دولہا مسجد میں حاضر ہو۔ وہ تو یہی چاہیں گے کہ مولوی بغل میں رجم شدو جائے ان کے ہاں آکر سو دو سو روپے کے لالچ کے اندر بیٹھابارات کی آمد اور نکاح کے مرحلے کا انتظار کرتا رہے۔ ہم نے اپنے علماء کے مقام کو اس درجہ گرایا ہے اور پھر انہوں نے بھی اس مقام کو مجبوراً قبول کر لیا ہے اور وہ بتاتے ہی نہیں کہ اصل بات یہ ہے جو ہمیں یوں کر ناچاہئے تھی۔ اسی طرح دیوبندی علماء کی طرف سے کچھ عرصہ قبل تک ’تیجے‘ یا ’سوئم‘ وغیرہ کی شدید مخالفت ہوتی تھی لیکن اب انہوں نے بھی اسے مشرف بہ اسلام کر کے ’قرآن خوانی‘ کا نام دیکر قبول کر لیا ہے۔ یہ علماء کی مجبوری ہے اور ان کے اس طرح کے اقدامات ”نظریہ ضرورت“ کے تحت ہوتے ہیں۔



## دورۂ ترجمہ قرآن — قرآن سے زندہ رابطے کا ذریعہ

اسی نظریہ و ضرورت کا نتیجہ یہ نکلا کہ حکمتِ رمضان المبارک سے متعلقہ دین کی ایک اہم حقیقت نگاہوں سے اوجھل ہو گئی۔ ویسے کچھ لوگ اس کا اہتمام کرتے بھی رہے کہ نماز تراویح کے علاوہ بھی کچھ وقت ذکر و عبادت میں صرف ہو۔ مثلاً سہارن پور میں شیخ الحدیث مولانا محمد زکریا رحمہ اللہ تعالیٰ کی جو خانقاہ تھی وہاں رات بھر جاگنے کا اہتمام ہوتا تھا۔ وہاں ہر چار رکعت تراویح کے بعد آدھ پون گھنٹہ کا وقفہ ہوتا جس میں لوگ اپنے طور پر ذکر و تلاوت وغیرہ میں مشغول رہتے۔ الحمد للہ کہ ہمیں اللہ نے اس بات کی توفیق عطا فرمائی اور اس کی طرف رہنمائی فرمائی کہ ہم نے دورۂ ترجمہ قرآن کا سلسلہ شروع کیا۔ اب اس سلسلہ کو چلنا چاہئے اور مزید آگے بڑھنا چاہئے۔ یہ کام مشکل نہیں ہے۔ ملازمت پیشہ حضرات پہلے سے طے کر لیں کہ اس ماہ مبارک کی برکتوں سے فیض یاب ہونے کے لئے اپنی ایک ماہ کی استحقاق چھٹی رمضان المبارک میں لیں گے۔ اس طرح یہ بہترین کمائی کا موقع ہو گا۔ اس سے بڑی کمائی اور کیا ہوگی کہ آپ راتوں کو قرآن کے ساتھ جاگیں۔ نیند کا جو طبعی تقاضا ہے وہ کسی حد تک دن میں پورا ہو سکتا ہے۔ مزید یہ کہ دن میں جو وقت نکل آئے اس میں وہ ترجمہ جو رات کو سنا ہے اسے ایک بار دہرایا جائے۔ اگر کوئی شخص چند سال بھی یہ کر لے گا تو قرآن کے ساتھ اس کا ایک زندہ رابطہ قائم ہو جائے گا۔

قرآن حکیم کے ساتھ میرے اپنے رابطے کا معاملہ بجز اللہ یہ ہے کہ اب میرے اکثر و بیشتر اوقات قرآن کریم پر غور و فکر اور تدبیر میں گزرتے ہیں۔ چاہے میں نے کسی مقام کا درس سینکڑوں مرتبہ دیا ہو لیکن جب اسی مقام کا دوبارہ درس دینا ہوتا ہے تو اس پر از سر نو غور و فکر کرتا ہوں۔ اس کے باوجود رمضان المبارک کے دورۂ ترجمہ قرآن کا سب سے بڑا فائدہ خود مجھے ہوتا ہے۔ از سر نو ایک 'RAPID READING' کا جو موقع ملتا ہے اس کی اپنی ایک تاثیر ہے۔ اس سے بہت سے حقائق از سر نو اجاگر ہو کر سامنے آتے ہیں اور بہت سے حقائق بالکل پہلی مرتبہ نگاہوں کے سامنے آتے ہیں۔ اسی اعتبار سے میں نے آج کی جمعہ کی گفتگو کے لئے یہ عنوان مقرر کیا ہے کہ اہمیتِ مسلمہ کے زوال اور خاص طور پر مسلمانانِ پاکستان کی موجودہ زبوں حالی کے اسباب جاننے کے لئے ہم قرآن سے رجوع کریں تو ہمیں یہ کیا جواب دیتا ہے! اس رمضان المبارک میں ایک جمعہ میں شارقہ، دو جمعوں میں ابو ظہبی اور آخری دن دہلی میں خطاب کا موقع ملا۔ انہی خطابات کے اشارات آج میں آپ کے سامنے رکھ رہا ہوں۔

# ”ہیں آج کیوں ذلیل...؟“ کا جواب قرآن سے

پہلا سوال جو ہم میں سے ہر شخص کے سامنے آنا چاہئے اور آتا بھی ہے، لیکن شاید بہت سے لوگ اس پر سوچ سوچ کر تھک گئے اور اب اس پر غور کرنا چھوڑ دیا، یہ ہے جو کبھی غالب نے ان الفاظ میں کیا تھا۔

ہیں آج کیوں ذلیل کہ کل تک نہ تھی پسند؟  
گستاخی، فرشتہ ہماری جناب میں!  
اور جس کا ’شکوہ‘ اقبال نے ان الفاظ میں کیا تھا۔

رحمتیں ہیں تری اغیار کے کاشانوں پر  
برق گرتی ہے تو پچارے مسلمانوں پر

میرے اندر اس کیفیت کا اور اس سوال کا خاص طور پر جو احساس پیدا ہوا ہے وہ اس دفعہ ابو ظہبی میں پچیس روزہ قیام کے دوران ہوا۔ اندازہ یہ ہوا کہ دولت کی ریل پیل کی انتہا ہے۔ پندرہ سولہ سال قبل جہاں لق وودق صحرا تھے وہاں اب عالی شان محل اور نظر کو خیرہ کرنے والی فلک بوس عمارتیں کھڑی ہیں۔ اس اعتبار سے وہاں کا معاشرہ آج امریکی معاشرے کے قریب پہنچ چکا ہے۔ میں رات کے وقت ابو ظہبی کی ’SKYLINE‘ دیکھتا تو معلوم ہوتا کہ جیسے لاس اینجلس کا کوئی ٹاؤن ہے۔ وہی آسائشیں انہیں بھی حاصل ہیں کہ ایک گھر میں کاروں کی تعداد اس کے افراد سے زیادہ ہے۔ لیکن اس سب کے باوجود جس شے کا نام عزت و وقار ہے کیا وہ بھی کہیں دنیا میں ان کے لئے ہے؟ کہیں محسوس کیا جاتا ہو کہ یہاں بھی کوئی قوم آباد ہے اور بین الاقوامی معاملات میں ان کی رائے کا بھی کوئی وزن ہو؟ اس کا جواب نفی میں ہے۔ صورتحال وہ ہے جیسے اقبال نے عبدالقادر روهیلمہ کے بارے میں ایک نظم کے آخر میں کہا تھا: ”حمیت نام ہے جس کا گئی تیمور کے گھر سے“۔ اسی طرح جس شے کا نام عزت و وقار ہے وہ امت مسلمہ سے چھینی جا چکی۔ سوال ابھرتا ہے کہ اس کی وجہ کیا ہے؟ آخر عزت ان قوموں کے لئے کیوں ہے جو کھلم کھلا کافر ہیں؟ ان میں سے وہ بھی ہیں جو اللہ کو بھی نہیں مانتے اور جو اللہ کو کسی طور سے مانتے بھی ہوں تو محمد رسول اللہ کو نہیں مانتے۔ کیا اللہ کو ان سے زیادہ محبت ہے؟ نہیں..... قرآن حکیم تو بار بار کہتا ہے کہ اللہ تعالیٰ تو ظالموں کو، کافروں کو، مشرکوں کو پسند نہیں کرتا..... پھر کیا سبب ہے کہ ان کو دنیا میں باعزت مقام حاصل ہے اور

ذلت اور سوائی ہمارا مقدر بن چکی ہے۔ ہم چاہے کتنے گئے گزرے ہیں، مسلمان تو ہیں، اللہ اور اس کے رسول کا نام تو لیتے ہیں، آج بھی اس گئے گزرے دور میں اس جمعۃ الوداع کو پوری دنیا میں کروڑھا کروڑ مسلمان مسجدوں میں حاضر ہوں گے اور اللہ وحدہ لا شریک کے حضور میں سجدہ ریز ہوں گے..... یہ وہ سوال ہے جس پر میں پہلے بھی قرآن حکیم کی روشنی میں غور کرتا رہا ہوں اور آپ کے سامنے بھی بعض چیزیں لاتا رہا ہوں، لیکن اس مرتبہ دورہ ترجمہ قرآن کے دوران یہ بات اور زیادہ اجاگر ہو کر میرے سامنے آئی ہے!

## نفاقِ عملی

آئیے دیکھیں کہ قرآن حکیم اس سوال کا کیا جواب دیتا ہے۔ پہلی بات یہ کہ قرآن حکیم کی نصوص سے یہ بات ثابت ہے کہ اللہ تعالیٰ کو کھلم کھلا کفر کے مقابلے میں نفاق زیادہ ناپسند ہے۔ کافر تو بر ملا نکار کرتا ہے، اب اس سے کیا شکوہ و شکایت۔ اس کا توجو حشر قیامت کو ہونا ہے وہ ہونا ہی ہے۔ لیکن جو اللہ کو ماننے اور امتیٰ رسول ہونے کا دعویٰ دے، جسے عشق رسول کا دعویٰ بھی ہو، اگر اُس کا حال یہ ہو کہ اسے اللہ کے احکام کی پروا ہونہ رسول کے فرمان کی نہ اس کی فکر ہو کہ قرآن نے کس چیز کو حلال کیا ہے اور کسے حرام ٹھہرایا ہے، واقعہ یہ ہے کہ وہ بدترین سزا کا مستحق ہے۔ سورۃ النساء میں ارشاد ہوا: **إِنَّ الْمُنَافِقِينَ فِي الذَّرَابِ الْأَسْفَلِ مِنَ النَّارِ.....** یعنی اللہ نے منافقوں کے لئے جہنم کا بھی سب سے نچلا حصہ مخصوص کر رکھا ہے، اس لئے کہ درحقیقت اللہ کو یہ شے زیادہ ناپسند ہے اور اسی لئے سورۃ القف میں فرمایا: **يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ** ○ **كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ** ○ ”اے ایمان کے دعویٰ دارو، کیوں کہتے ہو جو کرتے نہیں ہو؟ اللہ کے نزدیک بڑی شدید بیزاری کی بات ہے کہ تم وہ کہو جو کرتے نہیں!“۔ معلوم ہوا کہ یہ قول و عمل کا تضاد اللہ کے غضب کو بہت زیادہ بھڑکانے والی شے ہے بلکہ لفظ ’مقت‘، ’غضب‘ کے مقابلے میں زیادہ شدید چیز ہے۔ ’مقت‘ کے معنی شدید بیزاری کے ہیں۔ بیزاری اور غصے میں فرق یہ ہے کہ غصہ انسان کو وہاں آتا ہے جہاں اسے کوئی توقع ہوتی ہے، جہاں کہیں اس کے اعتماد کو ٹھیس پہنچتی ہے، لیکن جب توقع ختم ہو جاتی ہے تو ایک شدید بیزاری پیدا ہو جاتی ہے، پھر آدمی اظہارِ غضب کرتا ہے نہ شکوہ و شکایت، بقول غالب۔

جب توقع ہی اٹھ گئی غالب کیا کسی کا گلہ کرے کوئی!

آج پوری امتِ مسلمہ کا حال یہ ہے کہ ہم بحیثیت مجموعی قول و عمل کے شدید تضاد کا مظاہرہ کرتے ہوئے درحقیقت عملی نفاق میں مبتلا ہیں اور اس کے نتیجے میں اللہ تعالیٰ کے غضب اور بیزاری کا نشانہ بنے ہوئے ہیں۔

## احکامِ الہی میں تفریق

اس ضمن میں سورۃ البقرۃ کی ایک آیت میں بارہا آپ کو سنا چکا ہوں۔ آج اسے اس لڑی میں پرو کر لارہا ہوں جس سے اس کی کچھ اور حقیقتیں منکشف ہوں گی۔ دیکھئے، ”ہیں آج کیوں ذلیل.....؟“ کا کس قدر واضح جواب ہمیں قرآن حکیم سے مل رہا ہے: **اَفَتَوْمِنُونَ بِبَعْضِ الْكِتَابِ وَ تَكْفُرُونَ بِبَعْضٍ.....** ”کیا تم (ہماری) کتاب (اور شریعت اور ہمارے قانون) کے ایک حصے کو ماننے ہو اور ایک کا انکار کرتے ہو؟“ **فَا جَزَاءُ مَنْ يَفْعَلُ ذَلِكَ مِنْكُمْ اِلَّا خِزْيٌ فِي الْحَيٰوةِ الدُّنْيَا۔** ”تو نہیں ہے کوئی سزا اس کی جو تم میں سے یہ حرکت کرے گا سوائے دنیا کی زندگی میں ذلت و رسوائی کے!“ اور دنیا کی زندگی کی یہ ذلت و رسوائی آج ہماری پوری امتِ مسلمہ کے ماتھے پر لکھی ہوئی ہے۔ ہم تو چلے بھیک مانگ کر کھاتے ہیں، ہماری تو بڑی بڑی حکومتیں IMF وغیرہ کی شرائط ماننے پر مجبور ہیں، کیونکہ ظاہر ہے کہ سائل تو کہیں جا کر اپنی شرط نہیں منوا سکتا۔ لیکن میرا یہ احساس زیادہ اجاگر ہوا اپنے اُن بھائیوں میں جا کر جن کی نظر میں ہم ”مساکین“ ہیں، جن کے پاس دولت کے اتنے انبار جمع ہیں کہ شاید انہیں اپنی دولت کو خرچ کرنے کے لئے اب راستے یاد نہیں۔ صحرا کو گلا و گلزار بنانے کے لئے ایک ایک پودے کے اوپر لاکھوں روپیہ خرچ کیا جا رہا ہے۔ ابو ظہبی ایئر پورٹ سے ابو ظہبی شہر تک جاتے ہوئے آپ کو احساس تک نہیں ہو گا کہ آپ کسی صحرا میں سفر کر رہے ہیں۔ سڑک کے دونوں طرف نہایت خوبصورت پودے، گھاس اور پھولوں کے تختے ہیں اور اسلام آباد کے زیر و پوائنٹ سے پنڈی کے موڑ تک سڑک کی دونوں اطراف جس طرح اوپر اٹھی ہوئی ہیں اور سڑک نیچے ہے، اسی طرح انہوں نے دونوں طرف مصنوعی اُبھار بنا دیئے ہیں۔ جہاں تک نگاہ جاتی ہے گل و گلزار ہے، یہ نظر نہیں آتا کہ پیچھے صحرا ہے۔ لیکن ان کے لئے بھی دنیا میں عزت نام کی کوئی شے موجود نہیں ہے اور ”خِزْيٌ فِي الْحَيٰوةِ الدُّنْيَا“ کی خدائی و عید پوری ہوتی نظر آتی ہے اور اسی پر بس نہیں، اس طرز عمل کا نتیجہ قیامت کے روز کیا نکلنے والا ہے؟ **وَايَوْمَ الْقِيٰمَةِ يُرَدُّوْنَ اِلٰى اَشَدِّ الْعَذَابِ۔** ”اور

یہ قیامت کے دن شدید ترین عذاب میں جھونک دیئے جائیں گے۔“ اس کو جوڑ لیجئے اب اس آیت کے ساتھ کہ اِنَّ الْمُنْفِقِيْنَ رَفِي الدَّرَجَةِ الْاَسْفَلِ مِنَ النَّارِ - ”بے شک منافق تو آگ کے سب سے نچلے طبقے میں ہوں گے۔“ اور یہاں بھی فرمایا: يُرَدُّوْنَ اِلَى اَشَدِّ الْعَذَابِ - ”شدید ترین عذاب میں جھونک دیئے جائیں گے۔“ اس آیت میں خطاب بنی اسرائیل سے ہے جو آسمانی کتابوں کے ماننے والے تھے، لیکن ان کا طرز عمل یہ تھا کہ تورات کے ایک حصے کو مانتے اور ایک کا انکار کر دیتے۔ یہی آج ہم کر رہے ہیں کہ قرآن کے کچھ حکم سر آنکھوں پر رکھتے ہیں اور کچھ حکم پاؤں تلے روند دیتے ہیں۔ گویا قرآن کا یہ حصہ ناقابل قبول ہے، یا ہم سمجھتے ہیں کہ ناقابل عمل ہے۔ اس کا مطلب یہ ہوا کہ اللہ کو معلوم ہی نہیں تھا کہ حالات میں کیا تبدیلیاں اور کیا مشکلات پیدا ہوں گی اور اس نے ہمیں..... معاذ اللہ..... ناقص شریعت عطا کی، جبکہ دعویٰ یہ کیا کہ اَلْيَوْمَ اَكْمَلْتُ لَكُمْ دِيْنَكُمْ - ”آج میں نے تمہارے لئے تمہارے دین کو کامل کر دیا۔“ - دین کے کسی بھی حکم کے بارے میں اگر یہ گمان کیا جائے کہ یہ ناقابل عمل ہے تو یہ درحقیقت کفر کے مترادف ہے۔ یہ اللہ کے علم کامل اور اس کی حکمت بالغہ کا انکار ہے اور اللہ کی اتنی بڑی بڑی صفات کا انکار اللہ کا انکار ہے۔ تو یہ ہے درحقیقت اس سوال کا جواب جو مجھے قرآن مجید سے ملا ہے۔

## منافق کون ہے؟

اس ضمن میں ایک اشکال کی وضاحت ضروری ہے۔ ہمارے ذہنوں میں منافق کا تصور صرف یہ ہے کہ جو شعوری اور ارادی طور پر، مسلمانوں کو دھوکہ دینے کی خاطر، منافقت کر رہا ہو۔ یہ ایک بہت بڑا مغالطہ ہے اور درحقیقت یہ بھی ع ”حقیقت خرافات میں کھو گئی“ کے مصداق قرآن حکیم کے ایک مضمون کو گم کر دینے کے مترادف ہے۔ میں سمجھتا ہوں کہ اہل علم جن کے ذمے تھا کہ دین کے حقائق کو واضح کریں، انہوں نے اس حقیقت کو واضح نہیں کیا۔ جان لیجئے کہ شعوری منافق تو نبی اکرم صلی اللہ علیہ وسلم کے زمانے میں بھی بہت کم تھے۔ ایسے لوگ آج بھی ہو سکتے ہیں جو مسلمانوں کے کسی ملک میں جاسوسی کرنے یا تحریب کاری کی غرض سے اسلام کا لبادہ اوڑھ کر چلے آئیں، بلکہ مجھے تو یاد ہے کہ کبھی ایسی خبریں بھی پڑھنے میں آئی تھیں کہ ہمارے کسی سرحدی گاؤں میں بھارت کا ہندو جاسوس سا لہا سال تک امام مسجد بن کر نمازیں پڑھاتا رہا۔ ظاہر بات ہے کہ ایسے لوگ ڈاڑھی رکھ کے، دینی تعلیم حاصل

کر کے، بلکہ ختمہ تک کرا کے آتے ہوں گے۔ لیکن ایسے شخص کو معلوم ہے کہ اس نے کبھی ایمان قبول نہیں کیا۔ اس کا یہاں داخلہ بھی دھوکے کے لئے ہے اور جب تک وہ یہ سوانگ رچائے رکھے گا اس سے اس کا مقصد دھوکہ اور فریب ہی ہوگا۔ منافق کی ایک قسم یہ بھی ہے، لیکن اصل نفاق وہ ہے جسے 'نفاقِ عملی' کہا جاتا ہے۔ یہ سب سے بڑا نفاق ہے۔ اس کا نقشہ نبی اکرم صلی اللہ علیہ وسلم کی ان دو احادیث مبارکہ میں سامنے آتا ہے۔

۱- عن ابی ہریرۃؓ قال قال رسول اللہ صلی اللہ علیہ وسلم: "أَيُّ الْمُنَافِقِ ثَلَاثٌ؟..... زَادَ مُسْلِمٌ: "وَإِنْ صَامَ وَصَلَّى وَزَعَمَ أَنَّهُ مُسْلِمٌ" ثُمَّ اتَّفَقَا: "إِذَا حَدَّثَ كَذَبَ وَإِذَا وَعَدَ أَخْلَفَ وَإِذَا أَوْمِنَ خَانَ" (متفق علیہ)۔

ترجمہ..... حضرت ابو ہریرہ رضی اللہ عنہ سے روایت ہے آنحضرت صلی اللہ علیہ وسلم نے فرمایا: "منافق کی نشانیاں تین ہیں"۔ یہاں امام مسلم نے مزید الفاظ روایت فرمائے ہیں کہ "خواہ وہ روزہ رکھتا ہو اور نماز پڑھتا ہو اور اپنے آپ کو مسلمان سمجھتا ہو"۔ اس کے بعد بخاری اور مسلم کے متفق علیہ الفاظ ہیں کہ: "جب بولے جھوٹ بولے، جب وعدہ کرے خلاف ورزی کرے اور جب امانت کا حامل بنایا جائے تو خیانت کا ارتکاب کرے"۔

۲- وعن عبد اللہ بن عمرو قال قال رسول اللہ صلی اللہ علیہ وسلم: "أَرْبَعٌ مِّنْ كُنْ فِيهِ كَانَ مُنَافِقًا خَالِصًا وَمَنْ كَانَتْ فِيهِ خَصْلَةٌ مِّنْهُنَّ كَانَتْ فِيهِ خَصْلَةٌ مِّنَ التَّنَافِقِ حَتَّى يَدْعَهَا إِذَا أَوْمِنَ خَانَ وَإِذَا حَدَّثَ كَذَبَ وَإِذَا عَاهَدَ غَدَرَ وَإِذَا حَاصَمَ فَجَرَ" (متفق علیہ)

ترجمہ..... حضرت عبد اللہ بن عمرو بن العاص رضی اللہ عنہما سے روایت ہے کہ نبی اکرم صلی اللہ علیہ وسلم نے فرمایا: "چار باتیں جس شخص میں موجود ہوں گی وہ خالص منافق ہوگا اور جس میں ان میں سے کوئی ایک خصلت ہوگی اس میں اسی کی نسبت سے نفاق ہوگا، یہاں تک کہ اسے چھوڑ دے۔ (۱) جب امانت کا حامل بنایا جائے خیانت کا ارتکاب کرے، (۲) جب بات کرے جھوٹ بولے، (۳) جب عہد کرے تو بے وفائی کرے اور (۴) جب (کسی سے) جھگڑ پڑے تو آپے سے باہر ہو جائے"۔

اب امت مسلمہ کی حالت پر نظر کیجئے تو افراد کے استثناءات کے ساتھ، بحیثیت مجموعی

پوری امت میں نفاق کی یہ علامتیں نظر آئیں گی۔ یہ بڑے تلخ حقائق ہیں جن کو ہمیں دیکھنا ہوگا۔

## سر بلندی مومنوں کے لیے ہے

اس بحث کے آخر میں سورہ آل عمران کی ایک آیت ملاحظہ کیجئے۔ قرآن کہتا ہے.....  
 اَنْتُمْ الْاَعْلَوْنَ اِنْ كُنْتُمْ مُؤْمِنِيْنَ۔ ”اگر تم مومن ہو گے تو تم ہی سر بلند ہو گے!“  
 اور یہ بات روزِ روشن کی طرح واضح ہے کہ ہم سر بلند نہیں ہیں، ہم تو سرنگوں ہیں۔ ہم تو اپنے  
 دولت کے انباروں کے باوجود دوسروں کے محتاج اور ان کے در کے سوا لی ہیں۔ ہماری صلح و  
 جنگ انہی کے اشارے سے ہوتی ہے۔ ہمارے معاملات کا حل و عقد انہی کے ہاتھوں میں  
 ہے۔ یہاں تو کچھ کٹھ پتلیاں بیٹھی ہوتی ہیں، جو یہاں کے لوگوں پر جتنی چاہے اپنے اقتدار کی  
 دھونس جمالیں اور اپنی سطوت کی چمک دکھالیں، لیکن ان کی اپنی ڈوریاں اور ہاتھوں میں ہوتی  
 ہیں..... اب اس آئیہ کریمہ کو سامنے رکھیں تو ہمارے لئے دو ہی راستے ہیں۔ یا تو یہ ماننے کہ ہم  
 مومن نہیں ہیں، یا یہ کہنے کہ قرآن کی بات غلط ہے، اللہ کا کلام جھوٹا ہے۔ معاذ اللہ، تم معاذ  
 اللہ! آج ”عالم اسلام“ موریطانیہ سے لے کر انڈونیشیا اور ملائیشیا تک کتنے بڑے رقبے پر پھیلا  
 ہوا ہے۔ میں ہندوستان کو بھی عالم اسلام میں شامل کرتا ہوں کیونکہ ہندوستان بالقہ  
 (POTENTIALLY) دارالسلام ہے۔ یہ ایک ہزار برس تک دارالسلام رہا ہے اور انشاء اللہ  
 پھر بنے گا۔ اس وقت اگر نہیں ہے تب بھی آج کی دنیا میں مسلمانوں کی سب سے بڑی آبادی  
 بھارت میں ہے۔ وہاں سرکاری اعداد و شمار میں مسلمانوں کی صحیح تعداد ظاہر نہیں کی جاتی اور یہ  
 تعداد بارہ کروڑ بتائی جاتی ہے، لیکن آج وہاں کے ہندو لیڈر بھی جب گفتگو کرتے ہیں تو ان کی  
 زبانوں پر پندرہ سولہ کروڑ کا عدد آتا ہے اور مجھے یہ بتایا گیا ہے کہ اس وقت ہندوستان میں  
 مسلمانوں کی کم از کم تعداد اٹھارہ کروڑ ہے۔ معلوم دنیا میں کسی اور ملک میں اتنے مسلمان جمع  
 نہیں ہیں..... موریطانیہ سے لے کر انڈونیشیا کے بعید ترین جزیروں پر مشتمل اس خطہ ارضی  
 میں کون سی شے ہے جو موجود نہیں ہے؟ اس کے اندر دنیا کی زرخیز ترین زمینیں شامل ہیں، یہاں دنیا  
 کے بہترین ذرائع و وسائل موجود ہیں، یہاں تیل جیسی دولت کے سب سے بڑے ذخائر ہیں،  
 سبھی کچھ ہے لیکن افسوس کہ عزت نام کی شے کا وجود نہیں! سب اس ذلت و خواری کا۔ ان  
 آیات قرآنیہ کی رو سے۔ یہ ہے کہ ہم امت کی سطح پر بحیثیت مجموعی عملی نفاق میں مبتلا ہیں اور  
 قول و عمل کے تضاد کا مظاہرہ کر رہے ہیں اور یہ طرز عمل اللہ تعالیٰ کو کھلم کھلا کفر سے بھی زیادہ

ناپسند ہے۔ تو یہ ہے ”ہیں آج کیوں ذلیل.....؟“ کا جواب جو قرآن حکیم ہمارے سامنے رکھتا ہے۔

## اسلامیوں پاکستان کا خصوصی انحطاط

اس ضمن میں اگلا مسئلہ مسلمانانِ پاکستان کے زوال و انحطال سے متعلق ہے۔ واقعہ یہ ہے کہ جس قدر ذلت و رسوائی آج ہمارے سر پر مسلط ہے وہ شاید دنیا میں اس وقت کسی اور مسلمان قوم کا نصیب نہیں ہے۔ پستی کی جس حد تک ہم پہنچ گئے ہیں اس پر عرب و عجم کا اور کوئی ملک نہیں۔ مصر اور ترکی کا بہر حال کچھ وقار ہے۔ ایران نے بھی دنیا میں بڑی عزت حاصل کی ہے۔ اس نے اگرچہ اپنی بعض غلطیوں کی وجہ سے اس کا ایک بڑا حصہ کھو بھی دیا ہے لیکن ایک دفعہ تو اس نے دنیا کو بھجھوڑ کے رکھ دیا تھا اور ”لڑا دے ممولے کو شہباز سے“ کا نقشہ دکھا دیا تھا۔ انڈونیشیا، ملائیشیا اور دیگر مسلمان ممالک اس صورت حال سے دوچار نہیں، جس سے ہم ہیں۔ بنگلہ دیش کے معاشی حالات ہم سے زیادہ خراب ہونے کے باوجود وہاں کے مسلمان بہت سی چیزوں میں ہم سے آگے ہیں۔ بھارت کے مسلمانوں کے اندر آج بھی ہم سے زیادہ غیرت دینی موجود ہے۔ شریعتِ اسلامی کا جو بھی بچا کھچا حصہ ان کے پاس موجود ہے وہ اسے جان سے زیادہ عزیز رکھتے ہیں اور اس کی حفاظت کے لئے خم ٹھونک کر میدان میں آجاتے ہیں۔ انہوں نے اپنے عائلی قوانین کے اندر کوئی دخل گوارا نہیں کیا اور اس مسئلے پر راجیو حکومت کو گھٹنے ٹیکنے پر مجبور کر دیا۔ باہری مسجد کے لئے بلکہ ہندوستان کی ایک ایک مسجد کے لئے وہ کٹ مرنے کو تیار ہیں۔

## مضمحل معیشت اور زوال پذیر اخلاق و کردار

ہمارے ہاں بظاہر دولت کی کچھ ریل پیل نظر آتی ہے جو حقیقی نہیں، مصنوعی ہے۔ ہماری معیشت کی کوئی مستحکم بنیادیں نہیں ہیں۔ ہمارے ہاں پیدا ہونے والا ہر بچہ پیدائشی طور پر ہزار ہا روپے کا مقروض ہوتا ہے۔ اس اعتبار سے ہماری بڑی تعریف کی جاتی ہے کہ یہ قوم سود کی ادائیگی میں بڑی مستعد ہے۔ یہی وجہ ہے کہ ہمارے بارے میں خیال کیا جاتا ہے کہ اس لادو اونٹ پر مزید بوجھ لاداجا سکتا ہے۔ ہماری بڑی بڑی حکومتوں کا یہ معاملہ رہا ہے کہ ہمارے وزیر خارجہ اپنا بریف کیس لے کر جاتے اور بہت سی خیرات مانگ کر لاتے تو اسے بہت بڑی کامیابی سمجھا جاتا۔ گویا یہ دنیا میں ہمارے ملک کے عزت و وقار کی علامت ہے کہ ہمیں سود پر بڑے



قرضے مل جاتے ہیں۔ ہماری معیشت کا اصل حال یہ ہے کہ وہ بڑی تباہ کن بیچ تک پہنچ چکی ہے۔ اخلاقی اعتبار سے بھی ہم قعرِ مذلت میں جا گرے ہیں۔ مجھے وہ نو مسلم امریکی نوجوان عبداللہ مصطفیٰ یاد آ جاتا ہے جو کئی سال پاکستان میں رہا۔ اس دوران کچھ عرصہ میرے پاس بھی مقیم رہا۔ نقش بندی سلسلے کے بزرگ سید علاؤ الدین شاہ صاحب، جن کی شیخوپورہ گوجرانوالہ روڈ پر خانقاہ ہے اور کرشن نگر کی مسجد میں مجھے کئی مرتبہ ان کے ساتھ اعتکاف کرنے کی سعادت نصیب ہوئی، ان کے پاس وہ شخص سلوک کی منازل طے کرنے کے لئے مقیم رہا۔ اس نو مسلم امریکی کی گواہی تھی کہ میں عالم اسلام کے تقریباً تمام ممالک میں گھوما پھرا ہوں، لیکن جو اخلاقی زوال میں نے یہاں دیکھا ہے وہ کہیں نہیں پایا۔ اس نے بتایا کہ جیسے ہی میں پاکستان میں داخل ہوتا ہوں مجھے اپنی جیب کی فکر لاحق ہو جاتی ہے اور میں اپنے بٹوے کو سنبھال سنبھال کر رکھتا ہوں۔ مصر، ترکی، سعودی عرب اور دیگر ممالک میں کہیں جیب کھنڈنے کا خوف نہیں ہوتا اور آدمی مطمئن ہو کر بازار میں چل پھر سکتا ہے، لیکن پاکستان میں یہ اطمینان موجود نہیں۔ یہ گویا ایک علامت ہے کہ یہاں پر اخلاقی زوال کس حد تک موجود ہے۔ دواؤں میں ملاوٹ بھلا دنیا کی کوئی دوسری قوم بھی کرتی ہوگی؟ ایک تو خوراک میں ملاوٹ ہے کہ چند ٹکوں کی خاطر آپ اپنے ہی کلمہ گو بھائیوں کی صحت سے کھیل رہے ہیں اور انہیں آہستہ آہستہ زہر کھلاتے جا رہے ہیں، لیکن میں سمجھتا ہوں کہ ادویات میں ملاوٹ اس سے بھی سینکڑوں گنا زیادہ گھناؤنا عمل ہے۔ ہو سکتا ہے کہ کوئی عورت اپنے گھر کے برتن بیچ کر اپنے بچے یا اپنے شوہر کے لئے دوائی لے کر آئی ہو اور اس کے پندرہ پندرہ روپے میں خریدے ہوئے کیپسول میں صرف چاک بھرا ہوا ہو۔

## امن و امان کی صورت حال۔ آتش فشاں کے دہانے پر

اس کے علاوہ ہمارے ہاں انتہائی درجے میں جو تشننت، انتشار اور بے امنی کی کیفیت اور ایک دوسرے کا گلا گانٹنے کا معاملہ ہے یہ بھی اس درجے میں پوری دنیا میں کہیں نظر نہیں آئے گا۔ آپ عرب ممالک میں چلے جائیے کہیں یہ اندیشہ نہیں، ..... کہیں شاذ ہی کوئی قتل کا معاملہ ہوتا ہے اور وہ بھی اکثر و بیشتر باہر کے لوگ کرتے ہیں۔ لوگ امن کے ساتھ سوتے ہیں، زندگی کا کاروبار امن کے ساتھ چلتا ہے اور یہاں دیکھئے تو معاملہ برعکس نظر آتا ہے۔ سندھ کی صورت حال اس قدر خطرناک ہو چکی ہے کہ ہم گویا آتش فشاں کے دہانے پر بیٹھے ہیں۔ سورہ

آل عمران میں الفاظ آئے ہیں..... وَكُنْتُمْ عَلَىٰ شَفَا حُفْرَةٍ مِّنَ النَّارِ - ”تم لوگ آگ کے گڑھے کے کنارے تک پہنچ گئے تھے“۔ ہمارا معاملہ آگ کے گڑھے سے بھی بہت آگے بڑھ گیا ہے اور یہ آتش فشاں کسی وقت بھی یکدم پھٹ سکتا ہے اور اس کے جوتابخ ہوں گے اس کے احساس ہی سے انسان کا دل لرز جاتا ہے اور میں تو ایک عرصے سے آپ کو وہاں کی بے چینی میں مضمر خطرات سے آگاہ کرتا رہا ہوں۔ ایک صاحب جو ایک دینی پارٹی کے بڑے لیڈر ہیں مجھ سے سوال کر رہے تھے کہ ”ڈاکٹر صاحب آپ بڑے عرصے سے سندھ کے بارے میں کتے چلے آ رہے ہیں اب آپ کا کیا خیال ہے؟“ اب تو یہ لوگ بھی وہ سب باتیں ماننے کو تیار ہیں جو میں سندھ کی صورت حال کے بارے میں کہا کرتا تھا اور یہ اسے دیوانے کی بڑھاپا دیتے تھے۔ یہ کہتے تھے کہ ”ہم بھی سندھ میں جاتے ہیں، ہمیں تو یہ نظر نہیں آتا“۔ اور جس تشویش کا اظہار میں اپنے مضامین کے اندر کیا کرتا تھا وہ اب بار بار کھل کر سامنے آئی ہے اور اب وہاں صورت حال، چاہے سرکاری طور پر اس کی نفی کی جا رہی ہو، واقعہً یہ ہے کہ اندرون سندھ اردو بولنے والے مہاجر اور قدیم سندھی کے مابین بحیثیت مجموعی اس طرح کی نفرت اور دشمنی پیدا ہو چکی ہے جیسی کبھی ایک خاص زمانے میں ہندو مسلم کے درمیان پیدا ہو گئی تھی۔ ابھی کچھ فرق ہے تو کیت کا ہے، نوعیت وہ پیدا ہو چکی ہے۔ اندرون سندھ کوئی بھی مہاجر اپنے آپ کو محفوظ نہیں پارہا اور ان پر ایک خوف اور دہشت طاری ہے۔ حکومت نے اگرچہ وہاں کچھ حالات سنبھالنے کی کوشش کی ہے، کیونکہ اس کے لئے تو سب سے بڑا مسئلہ ہی یہ ہے اور اگر سندھ میں پیپلز پارٹی کی حکومت ناکام ہو جائے تو اس کا مطلب یہ ہے کہ پھر اس کا تیا پانچا ہو کر رہے گا اور اس کا پورا سیاسی کیریئر ختم ہو کر رہ جائے گا، لیکن قانون کی حکمرانی جسموں پر ہوتی ہے، دلوں پر نہیں ہوتی اور دلوں کے اندر نفرتیں اتنی گہری جا چکی ہیں کہ کوئی حکومت اس کا ازالہ نہیں کر سکتی۔ تو یہ دوسرا سوال ہے کہ پاکستان کے حالات بالخصوص اس درجے خوفناک کیوں ہیں؟

## نفاق کی خاص قسم کا ارتکاب

اس دوسرے سوال کا جواب قرآن حکیم کی روشنی میں یہ ہے کہ ہم نے بھی نہ صرف اسی نفاقِ عملی کا ارتکاب کیا جس میں پوری امت مسلمہ مبتلا ہے بلکہ اس سے بھی دوہاتھ آگے بڑھ کر ایک خاص قسم کے نفاق کے مرتکب ہوئے ہیں۔ سورۃ التوبہ میں منافقین کا تذکرہ کرتے

ہوئے اس خاص نفاق کا ذکر کیا گیا ہے :

وَمِنْهُمْ مَّنْ عَاهَدَ اللَّهَ لَئِنِ آتَانَا مِنْ فَضْلِهِ لَنَصَّدَّقَنَّ  
وَلَنَكُونَنَّ مِنَ الصَّالِحِينَ ○ فَلَمَّا آتَاهُمْ مِنْ فَضْلِهِ بَخِلُوا بِهِ  
وَتَوَلَّوْا وَهُمْ مُّعْرِضُونَ ○ فَأَعْقَبَهُمْ نِفَاقًا رَفِي قُلُوبِهِمْ إِلَى  
يَوْمٍ يَلْقَوْنَهُ بِمَا أَخْلَفُوا اللَّهَ مَا وَعَدُوهُ وَبِمَا كَانُوا يَكْذِبُونَ  
○ (التوبہ: ۷۵، ۷۶، ۷۷)

ترجمہ: ”اور ان (منافقین) میں سے بعض وہ بھی ہیں، جنہوں نے اللہ سے عہد کیا تھا کہ اگر وہ ہمیں اپنے فضل سے (دولت) عطا فرمائے گا تو ہم خوب خیرات کریں گے اور لازماً نیک لوگوں میں سے ہو جائیں گے۔ پھر جب اللہ نے ان کو اپنے فضل سے نوازا تو انہوں نے اس میں بخل کیا اور رخ موڑ لیا پہلو تھمی کرتے ہوئے۔ تو اللہ نے سزا کے طور پر ان کے دلوں میں نفاق پیدا کر دیا اُس دن تک کے لئے جب وہ اس کے حضور حاضر ہوں گے بہ سبب اس کے کہ انہوں نے اللہ سے جو وعدہ کیا تھا، اس کی خلاف ورزی کی اور بوجہ اس جھوٹ کے جو وہ بولتے تھے۔“

ان آیات مبارکہ کی روشنی میں غور کیجئے کہ کیا ہم نے بھی اللہ عزوجل سے یہ وعدہ نہیں کیا تھا اور کروڑوں مسلمانوں نے گڑگڑا گڑگڑا کر یہ دعائیں نہیں کی تھیں کہ یا اللہ ہمیں ہندو اور انگریز کی دوہری غلامی سے نجات عطا فرمادے تو ہم صرف تیرے بندے بن کر رہیں گے اور تیرے اور تیرے نبی صلی اللہ علیہ وسلم ہی کے دین پر عمل پیرا ہوں گے۔ یا اللہ ہمیں ایک آزاد خطہ ارضی عطا فرمادے، ہم اسے اسلام کا گوارہ بنا دیں گے! انڈونیشیا سے لیکر الجزائر تک تمام ممالک اسی صدی میں آزاد ہوئے ہیں، لیکن کہیں اس طرح سے اسلام کا نام نہیں لیا گیا، کہیں اسلام کا نعرہ نہیں لگا، لیکن ”پاکستان کا مطلب کیا؟ لا الہ الا اللہ“ کے نعروں سے اس کھاری سے لیکر درہ خیبر تک اور چانگام سے لیکر مکران تک پورا برعظیم گونج گیا تھا۔ اسلام کا نام جتنا ہم نے لیا ہے، اس دور میں بحیثیت قوم کسی نے نہیں لیا..... لیکن اب ذرا غور کیجئے کہ قیام پاکستان کو نصف صدی ہونے کو آئی ہے اور ہم نے اس وعدے کا کہاں تک پاس کیا ہے! وعدہ خلائی تو انسانوں کے ساتھ بھی مذموم ہے اور ہم نے اللہ کے ساتھ اس قدر بڑی وعدہ خلائی کی! بازی بازی بارلش بابا ہم بازی! ہم نے اللہ کے ساتھ ایک وعدہ کیا اور پھر من حیث القوم اس میں بے وفائی، غدر، جھوٹ، دھوکہ اور غداری کے مرتکب ہوئے۔ اس بد عہدی کی نقد سزا ہمیں دنیا میں یہ ملی کہ ہمارے دلوں میں نفاق پیدا کر دیا گیا۔ یہ اسی بدترین

سزا کا منظر ہے کہ اخلاق کا جس قدر بحران یہاں ہے، دنیا میں اور کہیں نہیں۔ اور وہ مسلمان جو کبھی ایک پلیٹ فارم پر جمع ہو کر ملتِ واحدہ یا کم از کم ایک قوم کی شکل اختیار کر گئے تھے آج قومیتوں میں تقسیم ہو گئے ہیں۔ آج وہی مسلمان ایک دوسرے کے گلے کاٹ رہے ہیں اور کلاشن کوف سے ایک دوسرے کے سینے چھلنی کر رہے ہیں۔ آج ہماری وحدت ملی پارہ پارہ ہو چکی ہے اور ہمیں قدم قدم پر طرح طرح کی عصبیتوں کا سامنا ہے۔ کہیں صوبائی عصبیت ہے، کہیں لسانی عصبیت ہے، کہیں معاشی عصبیت ہے۔ یہ قرآن حکیم میں بیان کردہ عذاب کی تین صورتوں میں سے بدترین صورت ہے۔ ذرا ملاحظہ فرمائیے سورۃ الانعام کی آیت ۶۵:

قُلْ هُوَ الْقَادِرُ عَلَىٰ أَنْ يَبْعَثَ عَلَيْكُمْ عَذَابًا مِّنْ فَوْقِكُمْ  
أَوْ مِّنْ تَحْتِ أَرْجُلِكُمْ أَوْ يَلْبَسَكُمْ شِيعًا وَيُذِيقَ بَعْضَكُمْ  
بَأْسَ بَعْضٍ ط

ترجمہ: ”کہہ دیجئے کہ اسی کو قدرت ہے اس پر کہ وہ تم پر کوئی عذاب تمہارے اوپر سے نازل کر دے یا تمہارے قدموں کے نیچے سے (عذاب کا کوئی سوتا پھوٹ پڑے، مثلاً زمین شق ہو جائے اور تم سب کے سب اس میں دھنس جاؤ) یا تمہیں فرقوں میں تقسیم کر کے آپس میں ٹکرا دے اور ایک دوسرے کی طاقت کا ایک دوسرے کو مزاج کھلا دے۔“

آج ہم اپنی وعدہ خلافی کے سبب اسی تیسری صورت کے عذاب سے دوچار ہیں۔

## نوار تلخ ترے زن . . . .

میری یہ باتیں بہت تلخ ہیں اور لوگ ان سے ناراض ہوتے ہیں۔ امارات میں بھی میں نے جب یہ باتیں کہیں تو بعض لوگوں نے ناراضگی کا اظہار کیا۔ کچھ دبی دبی احتجاجی صدائیں مجھ تک پہنچیں کہ یہ کیا؟ آپ نے سب مسلمانوں کو منافق بنا دیا اور پوری امت مسلمہ پر نفاق کا فتویٰ لگا دیا! ایسے لوگوں سے میں سوال کرتا ہوں کہ کیا یہ قرآن کا قول ہے یا نہیں کہ ”أَنَّمُ الْكَافِرُونَ عُلَّوْنٌ إِنَّ كُنْتُمْ مُّؤْمِنِينَ“۔ اب مجھے آپ زمین کا کوئی خطہ دکھا دیجئے جہاں مسلمان سر بلند ہوں! اور کیا یہ قول قرآن کا ہے یا نہیں کہ اگر تم دین کے ایک حصے کو مانو اور ایک کو نہ مانو تو دنیا میں تمہیں بدترین رسوائی کا سامنا کرنا پڑے گا۔ آج آپ مجھے روئے زمین پر کوئی ایک رانچ دکھا دیجئے جہاں پورے کے پورے اسلام پر عمل ہو رہا ہو، جہاں پوری اسلامی شریعت نافذ

ہو۔ یہ بہت تلخ حقائق ہیں، لیکن حقائق سے غصہ بصر مسائل کا حل نہیں ہے۔ ہمیں ان حقائق کو ان کے اصل پس منظر میں دیکھنا ہوگا، تبھی کوئی شکل پیدا ہو سکتی ہے کہ ہمارے اندر اصلاح احوال کا جذبہ پیدا ہو۔ ٹھنڈی ٹھنڈی وعظ، برکتوں کے ذکر اور فضائل کی تعلیم سے یہ حقائق سامنے نہیں آئیں گے۔ اگر اسی کا وعظ کیا جائے کہ ایک ایک رات کے عوض یہ کچھ مل جاتا ہے اور یہ رات مل گئی تو پچھلا سارا کیا دھرا معاف ہو گیا، گویا کہ سارے کا سارا کالا دھن سفید ہو گیا۔ تو آپ بھی کہیں گے کہ یہ بڑے اچھے، دل خوش کن واعظ ہیں اور مجھے بھی اس کے لئے زیادہ محنت کی ضرورت نہیں ہوگی۔ لیکن میں چاہتا ہوں کہ آپ حقائق کو دیکھیں۔ آخر کار حقائق کا سامنا تو کرنا پڑے گا اور اس کے لئے پہلے ان کا مشاہدہ کرنا ہوگا۔

جب تک نہ زندگی کے حقائق پہ ہو نظر

تیرا زجاج ہو نہ سکے گا حریفِ سنگ !

## ایک اہم سوال

اپنی آج کی گفتگو کے تیسرے اور آخری حصے میں میں یہ بیان کرنا چاہتا تھا کہ اس ساری افتاد کی اصل ذمہ داری کس پر ہے۔ اگر پاکستان میں اب تک اسلام نہیں آیا تو اس کا ذمہ دار کون ہے۔ اس میں کسی کی تنقیص یا توہین پیش نظر نہیں ہے بلکہ اللہ گواہ ہے کہ یہ خود احتسابی اور خود تنقیدی کا معاملہ ہے۔ واقعہ یہ ہے کہ یہ ہماری قومی کوتاہی ہے، اس حمام میں پوری قوم ننگی ہے اور اس کی ذمہ داری ہر فرد پر عائد ہوتی ہے۔ البتہ کچھ طبقات ایسے ہیں جو اپنی حیثیت اور اہمیت کی وجہ سے اس کے خصوصی ذمہ دار بنتے ہیں۔ صحیح راستے کی طرف رہنمائی کے لئے ان کی نشاندہی ضروری ہے۔ اس پر میں ان شاء اللہ اگلے جمعہ میں گفتگو کروں گا۔

بارک اللہ لی ولکم فی القرآن العظیم و نفعنی و آتاکم

بالایات و الذکر الحکیم

قرآن حکیم کی مقدس آیات اور احادیث نبوی آپ کی دینی معلومات میں اضافے اور تبلیغ کے لیے اشاعت کی جاتی ہیں۔ ان کا احترام آپ پر فرض ہے۔ لہذا جن صفحات پر یہ آیات درج ہیں ان کو صحیح اسلامی طریقے کے مطابق بے صبرمتی سے محفوظ رکھیں۔

## مذہبی عناصر

انتخابی سیاست میں ناکام، احتجاجی و مظاہراتی سیاست میں کامیاب  
۱۲ مئی کے خطاب جمعہ کی تلخیص

آج کی بحث کا کوئی تعلق موجودہ سیاسی گروہ بندی اور محاذ آرائی سے نہیں ہے۔ پچھلے چھ ماہ سے مرکز اور پنجاب کے درمیان جو کشمکش برپا ہے، اسے ذہن سے نکال دیجئے۔ ہماری تاریخ ان چھ ماہ کے اندر تو مقید نہیں ہے کہ اس سفر کا آغاز ۱۹۴۷ء سے ہوا تھا۔ ۲۷ رمضان المبارک کو ہم نے ۳۳ سال پورے کر لئے ہیں۔ اس عرصے میں کیا افتاد پیش آئی، کون سی رکاوٹیں حاصل رہیں کہ اس ملک میں اسلام نافذ نہ ہو سکا جو اسلام نافذ کرنے کے وعدے کے ساتھ حاصل کیا گیا تھا۔ اس سوال پر جماعتی اور تنظیمی حوالوں سے بالاتر ہو کر بھی غور کرنا ہے۔ کوشش یہ ہے کہ کسی جماعت کا نام نہ آئے۔ البتہ طبقات کا حوالہ دینا پڑے گا۔ اس تجزیے میں لامحالہ تنقید تو شامل ہوگی۔ کہیں نہ کہیں تو کوئی گڑبڑ ہوئی ہے، کہیں نہ کہیں کوئی غلطی تو ہوئی، کسی کا قصور تو ہے۔ اتنی بڑی تحریک چلی اس کماری سے لے کر درہ خیبر تک، چٹاگانگ سے مکران تک پورا ہندوستان، پاکستان کا مطلب کیا، لا الہ الا اللہ کے نعروں سے گونج اٹھا۔ سوال یہ ہے کہ تحریک اپنی منزل کیوں حاصل نہ کر سکی۔ ہمیں آج اس سوال کا جواب دینا ہے، کسی کی توہین یا تنقیص مقصود نہیں ہے۔

میرا احساس یہ ہے اور میں اللہ کو گواہ بناتا ہوں کہ یہ کسی ایک فرد کی غلطی نہیں ہے، کسی ایک جماعت کی غلطی نہیں ہے، یہ ہماری مشترک غلطیاں ہیں۔ میری آپ سے استدعا ہے کہ آپ بھی اسی اعتبار سے اس پر غور کریں۔ یہ اجتماعی سطح پر خود احتسابی کا معاملہ ہے۔ اجتماعی سطح پر گہری سطح پر سنجیدہ تجزیے کی ضرورت اس لئے ہے کہ صورت حال بد سے بدتر اور خراب سے خراب تر ہوتی جا رہی ہے۔ اگر ہم صحیح تشخیص کر سکتے تو آئندہ کے لئے اپنے طرز عمل کو درست کر سکیں گے اور ایک لائحہ عمل کے خطوطا جاگر ہو سکیں گے..... اس لئے آج میں اصطلاحات بھی قدرے مختلف استعمال کروں گا۔ آج اس موضوع پر سوچتے ہوئے قرآن مجید کا یہ نکتہ ذہن میں آیا کہ قرآن مجید میں ایک ہی مفہوم کے لئے مختلف اصطلاحات ہیں، مختلف اسلوب ہیں۔ اس کا سبب بھی یہی معلوم ہوتا ہے کہ مختلف لوگوں کی طبائع مختلف ہوتی ہیں۔ ایک شخص

ایک بات کو ایک طریقے سے بہتر طور پر سمجھ سکتا ہے دوسرا اسی بات کی تفہیم کسی اور طریقے سے حاصل کرتا ہے اور پھر یہ بھی ہوتا ہے کہ ایک اصطلاح ایک ذہن میں کوئی تحریک پیدا نہیں کرتی۔ وہی بات قدرے مختلف انداز سے سامنے آئے تو ذہن و فکر اسے قبول کرنے پر آمادہ ہو سکتے ہیں۔

ایک پوری قوم یا پورے گروہ کی اجتماعی کوتاہی کی ایک بہترین مثال سورۃ النور میں حضرت عائشہ صدیقہؓ کا واقعہ ہے..... ”کہ جو لوگ بھی اس میں شریک ہوئے، انہوں نے اس گناہ میں سے حصہ پالیا؟ البتہ ایک شخص ایسا بھی ہے کہ جس نے اس کا سب سے بڑا حصہ کمایا ہے۔“

## ہم نے آزادی سے کیا حاصل کیا ہے

میری رائے میں پاکستان میں اسلام اس لئے نافذ نہ ہو سکا کہ پوری قوم قول و عمل کے تضاد میں مبتلا ہے۔ ”تم وہ بات کیوں کہتے ہو جس پر خود عمل نہیں کرتے“۔ یہ پوری امت مسلمہ کا حال ہے۔ دین کے علمبردار بھی دین پر پوری طرح عمل نہیں کرتے۔ بعض حصوں کو انہوں نے حالات کی مجبوری قرار دے کر اور بہانہ بنا کر ترک کر دیا ہے۔ ہم میں سے ہر شخص اپنے گریبان میں جھانکے۔ ہم نے آزادی کا مطلب یہ سمجھا کہ دنیاوی ترقی کے لئے راستے کھل گئے۔ ترقی کے راستے میں ہماری غلامی بھی حاصل تھی اور اس سے کہیں بڑھ کر ہندو حاصل تھا۔ ہندو ہم سے زیادہ بیدار تھا، ہم سے زیادہ محنتی تھا، ہم سے زیادہ منظم تھا۔ وہ تعلیم میں ہم سے آگے نکل گیا تھا، تجارت کے میدان میں تو وہ پہلے ہی آگے تھا اور اگر وہ موجود رہتا تو مسلمانوں کو اس قدر آگے بڑھنے کے مواقع نہ ملتے۔ پاکستان بنا تو ترقی بھی ہوئی، ہمارے ہاں برلا اور ٹانٹا نہیں تھے، اب ہمارے ہاں برلا اور ٹانٹا کے باپ پیدا ہو گئے ہیں۔ پاکستان کے وجود میں آنے کے بعد ایک ہی سیاسی جماعت تھی اور وہ مسلم لیگ تھی، احرار نے پاکستان بننے کے بعد سیاسی میدان سے پسپائی اختیار کر لی، جماعت اسلامی نے اس سے پہلے عملی سیاست میں حصہ نہیں لیا تھا، اس کی سیاست محض نظری تھی۔ پاکستان بننے کے بعد سیاسی منظر پر کئی جماعتیں نمودار ہوئیں، ری پبلکن پارٹی، نیشنل عوامی پارٹی، جناح لیگ، عوامی لیگ، جناح عوامی لیگ۔ ان میں سے بعض مسلم لیگ ہی کے انڈے بچوں کی حیثیت رکھتی تھیں۔ سیاسی جماعتوں کے حوالے سے ایک بنیادی اور اصولی بات یہ ہے کہ کسی پارٹی کے نام میں مسلم کا لفظ موجود ہو یا نہ رہا ہو، سیاسی جماعت عوام کی ذہنی سیاسی تربیت کرتی ہو یا نہ کرتی ہو، یہ انہی

کی ذہنی و سیاسی حالت کی عکاسی کرتی ہے، خواہ اسے عوام کی محدود سی حمایت ہی حاصل ہو۔ عوام کی جو بھی حالت ہو وہ آپ کو زیادہ گاڑھی شکل میں سیاسی جماعت میں نظر آجائے گی۔ اگر عوام میں دیانت ہے، امانت ہے، سچائی ہے تو سیاسی جماعت میں اس سے زیادہ دیانت و امانت ہوگی اور اگر لوگوں کے اندر دھوکا ہے، جھوٹ ہے، بد عمدی ہے تو یہ عیب سیاسی جماعت میں بہت زیادہ گاڑھی شکل میں نمایاں ہو جائیں گے۔ جماعتوں کا جائزہ لینے کے لئے انہیں دو حصوں میں تقسیم کیا جاسکتا ہے۔ ایک حصہ ان فعال مذہبی عناصر کا ہے جو خالصتاً غیر سیاسی ہیں، سیاست کے میدان سے انہیں کوئی دلچسپی نہیں، ان کا کام درس و تدریس، تعلیم و تصنیف، نصیحت و تلقین، جمعہ و جماعت رہا۔ پاکستان میں خاص طور پر مغربی پاکستان میں، دارالعلوم بہت کم تھے، ہماری دینی ثقافت کا اصل مرکز یوپی تھا۔ دہلی سے بہار تک، دارالعلوم دیوبند ہے، ندوۃ العلماء ہے، مظاہر العلوم ہے، اعظم گڑھ کے مدارس ہیں۔ مغربی پاکستان کے علاقے میں..... جو اب پورا پاکستان ہے..... سیاست سے دلچسپی نہ رکھنے والے مذہبی عناصر نے دینی درس گاہوں کی کمی دور کی۔ انہوں نے بہت محنت و مشقت سے یہ بیش قیمت کام سرانجام دیا اور بڑے بڑے دارالعلوم وجود میں آئے، جامعہ اشرفیہ عظیم الشان دارالعلوم ہے، کبھی نیلا گنبد کی ایک مختصر سی مسجدیں چھوٹے چھوٹے حجرول تک محدود تھا۔ کراچی کا بنوری ٹاؤن کبھی ایک چھپر تھا۔ ایک بڑے ٹرنک میں کتابیں محفوظ رکھی جاتی تھیں کہ بارش سے برباد نہ ہو جائیں۔ یہ علماء کی جگر کاویاں ہیں، کتنی ہی روشن زندگیاں اس جدوجہد میں لگادی گئیں، جن سے یہ منظر پیدا ہوئے۔ اسی حلقے کا ایک تحریر کی حصہ تبلیغی جماعت ہے۔ اس جماعت نے کتنی ترقی کی ہے ان کا بھی وہی کام ہے تلقین و نصیحت۔ یہ جماعت نہ صرف غیر سیاسی ہے بلکہ ایک اعتبار سے اسے سیاست دشمن (ANTIPOLITICS) کہا جاسکتا ہے۔ یہ دارالعلوم نہ ہوتے تو مساجد کیسے آباد ہوتیں، یہ خطیب اور امام کہاں سے آتے۔ مذہبی احساس کے ڈھانچے کو برقرار اور قائم رکھنے میں ان اداروں کا بڑا کردار ہے۔ تاہم یہ ادارے کتنے ہی قابل قدر کیوں نہ ہوں لیکن مشکل یہ ہے کہ انہوں نے حصول آزادی

سے پیدا ہونے کے تقاضوں کو محسوس کیا اور نہ انہیں ادا کرنے کی طرف کوئی توجہ دی۔ ان کی جو روش آزادی سے پہلے تھی وہی آزادی کے بعد بھی برقرار رہی، جو نصاب وہ آزادی سے پہلے پڑھا ہے تھے، وہ آزادی کے بعد بھی وہی پڑھاتے رہے۔ انہوں نے تبدیلی کی اہمیت کو سمجھا



ہی نہیں کہ اس آزاد ملک کے اندر کس قسم کے علماء ہمیں تیار کرنے کی ضرورت ہے، ان میں کیا صلاحیتیں ہونی چاہئیں یہ کہ اگر ہمیں یہاں اسلام کو عمل پیرا کرنا ہے تو کیا استعداد ہمیں فراہم کرنی چاہئے۔ اس کا سبب یہ ہے کہ تقلید ان کے ہاں اصول موضوعہ بن چکی ہے، طرز زندگی اور ایک عادتِ ثانیہ بن گئی ہے۔ ایوب خان کے دور میں نظریاتی کونسل کے سربراہ ڈاکٹر تنزیل الرحمن نے ”مجموعہ قوانین اسلامی“ کے عنوان سے ایک کتاب مرتب کی تھی۔ اس پر مولانا بنوری نے ایک تائیدی و تحسینی شدہ لکھ دیا۔ بعض علماء نے اس پر ناخوشی کا اظہار کیا کہ مولانا بنوری نے ایک جدید تعلیم یافتہ دانشور کی حوصلہ افزائی کیوں کی۔ اس پر مولانا بنوری نے فرمایا کہ ہم وہ کام نہیں کر رہے جو ہمیں کرنا چاہئے اور اس سے آگے بڑھ کر ہماری غلطی یہ ہے کہ اگر کوئی اور یہ کام کرتا ہے تو ہمیں اچھا معلوم نہیں ہوتا اور ہم اس کی تائید اور تحسین کرنے کے لئے تیار نہیں ہوتے عوام کا جو طبقہ مدرسے اور دارالعلوم چلانے والے غیر سیاسی علماء کے زیر اثر آیا، ان میں عمومی بے چینی موجود رہی۔ اس بے چینی کا فائدہ اٹھایا غیر مذہبی طالع آزماؤں نے یعنی اگر مذہب کے نام پر کوئی سیاسی تحریک اٹھی تو اسے سیاسی طالع آزماؤں نے اچک لیا۔ مذہبی لوگ تو سمجھتے ہی نہ تھے کہ معاشرہ کدھر جا رہا ہے، سیاست کا رخ کیا ہے۔ ان میں سے اکثر و بیشتر حضرات کا اندازِ فکر یہ تھا کہ صرف چمڑی کی رنگت بدلی ہے پہلے گوری چمڑی والے ہم پر حکمران تھے، اب وہ کالے انگریز ہم پر حکمران ہیں اور یہ بات اپنی اصل کے اعتبار سے حقیقت کے خلاف بھی نہیں تھی۔ اس لئے کہ جن لوگوں کے پاس اقتدار و اختیار آیا خاص طور پر بھول اور آرمی بیورو کریسی میں سے تو عقیدت کے اعتبار سے، معاشرت کے اعتبار سے، اپنی وضع قطع کے اعتبار سے، اپنی نشست و برخاست کے اعتبار سے اپنے تہذیبی طور اطوار کے اعتبار سے یہ لوگ بڑی حد تک مغربی تھے۔ علماء میں یہ احساس موجود رہا اور ان کے زیر اثران کا احساس عوام میں منعکس ہوتا رہا، چنانچہ عوام میں بے چینی موجود رہی۔ لہذا جب سیاسی تحریک میں اسلام کا نعرہ لگا اور عوام میں تحریک کا ولولہ پیدا ہو گیا تو غیر سیاسی مذہبی عناصر بے اثر اور غیر متعلق ہو کر رہ گئے۔

## نظری اور عملی سیاست کا فرق اور مذہبی عناصر کا کردار

سوال یہ ہے کہ سیاسی سطح پر فعال دینی حلقے کا کردار کیا رہا۔ سیاست کو دو حصوں میں بٹھاتے ہیں، نظری سیاست اور عملی سیاست۔ نظری سیاست کی سب سے بڑی مثال صحافی

حضرات ہوتے ہیں کہ وہ اگرچہ الیکشن نہیں لڑتے، کبھی پاور پالی ٹیکس کے اندر خود کھلاڑی کی حیثیت سے شریک نہیں ہوتے، لیکن فضا، ہموار اور رائے عامہ تیار کرتے ہیں، کسی ایک کے حق میں، کسی دوسرے کے خلاف۔ سرگرم اخبار نویس نظری سیاست میں بھرپور حصہ لینے کی بہترین مثال ہیں اگرچہ وہ عملاً سیاست کے میدان میں نہیں ہوتے۔ دوسرا حصہ عملی سیاست ہے۔ عملی سیاست کے پھر دو حصے ہیں، ایک انتخابی سیاست جس کے پیش نظر نظام کو بدلنا نہیں ہوتا بلکہ نظام کو چلانے والے ہاتھوں کو بدلنا ہوتا ہے، ایک انقلابی سیاست ہے جس کے پیش نظر رائج نظام کو یکسر بدل ڈالنا ہے۔ ایک ہے انتخابی سیاست یا براہ راست حصول اقتدار کے لئے جدوجہد کی سیاست، جسے آپ کہیں گے الیکشن پالی ٹیکس یا پاور پالی ٹیکس۔ دوسرے حصے کے لئے تین اصطلاحیں استعمال کی جاسکتی ہیں۔ احتجاجی سیاست، مطالباتی سیاست، مظاہراتی سیاست۔ سیاسی تحریکیں چلتی ہیں، مظاہرے ہوتے ہیں، ایجنسی ٹیشن ہوتا ہے اس میں بھی ظاہر بات ہے کہ کوئی نہ کوئی سیاسی نقطہ نظر سامنے ہوتا ہے۔ کبھی کسی کو گرانا مقصود ہے، کسی کو ابھارنا مقصود ہے۔ اگرچہ اس میں بھی اکثر و بیشتر پاور پالی ٹیکس ملوث ہو جاتی ہے، لیکن بنیادی طور پر یہ الگ بھی ہیں۔

## میزانیتہ نفع و نقصان

اب ذرا چالیس سالہ تاریخ کا جائزہ لیجئے کہ ہمارے ہاں ان دونوں سیاستوں کے اعتبار سے حال کیا رہا ہے۔ فعال مذہبی حلقے انتخابی سیاست میں بری طرح ناکام رہے، جبکہ احتجاجی سیاست، مظاہروں اور مطالبوں کی سیاست میں وہ نہایت کامیاب رہے۔ ۱۹۵۱ء سے ۱۹۷۰ء تک جو بھی انتخابی معرکہ برپا ہوئے، ان میں مذہبی جماعتوں کو کبھی کوئی بڑی کامیابی حاصل نہ ہو سکی۔ ایک خاص جماعت کراچی کارپوریشن کے لوکل الیکشن میں سرخرو ہوتی رہی لیکن صوبائی اور قومی سطح پر اسے کبھی کامیابی حاصل نہ ہو سکی۔ ۱۹۷۰ء کے انتخابات میں مرکزی سطح پر تو بعض نمایاں رہنمابجیت گئے تھے کہ جو گریٹ محفل کو برقرار رکھ سکتے تھے۔ اگرچہ وہ مؤثر ہرگز نہ تھے۔ اس جماعت کے علاوہ دوسرے مذہبی عناصر میں سے بھی کوئی بھی مؤثر گروپ اسمبلی میں نہ پہنچ سکا۔ صرف صوبہ سرحد میں ایک مذہبی جماعت کو ایسی حیثیت حاصل ہوئی تھی کہ وہ مخلوط وزارت میں شامل ہوئی۔ اب ۱۹۸۸ء کے انتخابات میں اسی جماعت کو بلوچستان میں کچھ حیثیت حاصل ہوئی ہے کہ وہ مخلوط وزارت میں شامل ہے۔ جہاں تک پنجاب کا تعلق ہے کچھ

تھوڑی سی شرکت ملی ہے اقتدار میں، لیکن کس قیمت پر۔ اپنا شخص ختم کر کے، اپنے آپ کو ایک اتحاد میں مدغم کر کے، دوسرے یہ کہ اسے جو بھی حیثیت حاصل ہے وہ اصل میں اس کی سرٹیٹ پاور کی بنیاد پر ہے۔ وہی ایچی ٹیشن اور مظاہرے کی سیاست میں استعمال ہونے والی قوت ورنہ عددی اعتبار سے ان کی کوئی اہمیت نہیں۔ ایسا کیوں ہوا؟ اتنے فعال دینی عناصر ایکشن کے میدان اس بری طرح ناکام کیوں ہوئے ہیں۔ میرے نزدیک اس کی دو وجوہات ہیں۔ ایک تو یہ کہ ہمارے ہاں سیاست میں کامیابی اور قوت کی کلید اصل پاور بیس (POWER BASE) جاگیر داری، زمینداری اور سرمایہ داری ہے۔ جب تک طاقت کی اس بنیاد میں کوئی تبدیلی نہ ہو ایکشن کے نتائج میں کوئی بنیادی تبدیلی پیدا نہیں ہو سکتی۔ سندھ کی سطح پر جاگیر داری اور زمینداری، پنجاب کی سطح پر زمینداری اور سرمایہ داری۔ اکثر و بیشتر تو زمینداری کا ہی معاملہ ہے۔ کبھی کبھی کوئی سرمایہ دار گروپ بھی میدان میں آجاتا ہے، شاذ و نادر۔ درحقیقت سرمایہ دار بھی اکثر و بیشتر وہی ہے جو بنیادی طور پر زمیندار ہے۔

دوسرا سبب جس نے مذہبی عناصر کی ناکامی کو اور زیادہ نمایاں کر دیا وہ آپس کی چپقلش اور دھینگا مشتی ہے۔ اگر اسلام کے نام پر ایک محاذ وجود میں آگیا ہوتا تو یقیناً وہ اس حشر سے دوچار نہ ہوتے۔ مذہبی ووٹ تقسیم ہوا اور اس کا بہت بڑا منفی نتیجہ یہ نکلا کہ فرقہ واریت کے جراثیم زیادہ گہرائی میں اتر گئے۔ اس لئے کہ سیاست کی تلخیاں بھی اس میں شامل ہو گئیں۔ یہ تمام مذہبی عناصر کی کارگزاری ہے، کسی ایک کی نہیں۔ اس کے برعکس مطالباتی، احتجاجی اور مظاہراتی سیاست کے اندر یہی دینی عناصر معاشرے کی موثر ترین قوت ہیں۔ مطالباتی سیاست کی سب سے پہلی اور عظیم کامیابی مطالبہ دستورِ اسلامی کی مہم تھی، جس کے نتیجے میں قراردادِ مقاصد پاس ہوئی۔ یہ تحریک اس لئے کامیاب رہی، کہ جس جماعت نے اس کا آغاز کیا تھا وہ اس وقت تک سیاسی جماعت نہیں بنی تھی۔ اس نے ایک اصولی، دینی مطالبہ اٹھایا، اسے تمام دینی عناصر کی تائید حاصل ہو گئی یہاں تک کہ حکومتی جماعت..... مسلم لیگ کے مخلص اور اسلام پسند عناصر نے بھی اس مطالبے کی بھرپور تائید کی۔ سب جانتے ہیں کہ اس میں فیصلہ کن کردار مولانا شبیر احمد عثمانی اور ان کے ساتھیوں نے ادا کیا۔ یہ سیاست کا کھیل نہ تھا، ایک خالص دینی مطالبہ تھا، کہ دستور کا مزاج اور خمیرِ اسلامی ہونا چاہئے۔ اگر یہ محسوس کیا جاتا کہ یہ کسی جماعت کا سیاسی ہتھکنڈہ ہے تو برسرِ اقتدار پارٹی کبھی اس کی تائید نہ کرتی۔

احتجاجی سیاست کی ایک دوسری بڑی کامیابی صدر ایوب خان کا زوال ہے۔ اس تحریک میں غیر مذہبی عناصر بھی تھے لیکن تحریک کی اصل قوت مذہبی عناصر ہی تھے۔ کوئی تحریک ہمارے ہاں نہیں چل سکتی جب تک کہ مذہبی عناصر اس کا ساتھ نہ دیں۔ جب قربانی دینے کا وقت آتا ہے تو جمہوریت اور سوشلزم کے نام لیواؤں کو ایک جگہ لے جاتے ہیں، تب صرف اللہ اور اس کے رسول کے نام لیواؤں نے قربان کھولتے اور سینوں پر گولیاں کھانے کے لئے آگے بڑھتے ہیں۔

ایک اور بڑی کامیابی ۱۹۷۴ء کی تحریک ختم نبوت تھی۔ یہ قرارداد مقاصد کی منظوری ایسی کامرانی تھی جب مغرب نواز جدید تعلیم یافتہ لوگ رنجیدہ ہو کر کہتے تھے کہ وہ عوام کی بجائے اللہ کی حکمرانی کا تصور قبول کرنے کے بعد وہ دنیا کے سامنے منہ دکھانے کے قابل نہ رہیں گے۔ اس دور میں جب سیکولرازم، یہ تھوکہ مذہب فرد کا انفرادی معاملہ ہے دنیا کا سب سے بڑا مقبول و محبوب عقیدہ بن چکا ہے، اس دور میں ایک مسئلہ بین الاقوامی اصول بن چکا ہے، 'قادیانیوں کو اقلیت قرار دینا ایک حیرت انگیز کامیابی تھی۔ قادیانی جماعت پوری دنیا میں معروف تھی کتنے ملکوں میں ان کے مشن کام کر رہے تھے۔ دنیا کے ممتاز رہنماؤں کے ساتھ ان کے مراسم اور تعلقات تھے، حکومت اس مطالبے کو ماننے پر کبھی آمادہ نہ ہوتی لیکن جوش و جذبے سے بھرے بے پناہ انسانی ہجوموں نے اسے بے بس کر کے رکھ دیا۔ یہ مظاہراتی سیاست کی بہت بڑی کامیابی تھی۔ اس میں علماء نے بھرپور حصہ لیا اور انہی کی قیادت میں یہ جنگ جیتی جاسکی۔ سب سے اہم اور آخری کامیابی وہ ہے جسے ہم ۱۹۷۷ء کی تحریک نظام مصطفیٰ کہتے ہیں، کیسی عظیم تحریک تھی۔ لوگوں نے مانا کہ ۱۹۴۷ء والے حالات پیدا ہوئے۔ وہی جوش وہی قربانی کا جذبہ، لاہور نے جو منظر دیکھے ہیں، وہ کبھی فراموش نہ کئے جاسکیں گے، لوگ آگے بڑھتے اور گولیاں کھاتے رہے لیکن انہوں نے شکست تسلیم کرنے سے انکار کر دیا حتیٰ کہ وہ کرسی زمین پر آ رہی، جس کی مضبوطی کا دعویٰ کیا گیا تھا۔

اس تحریک میں جملہ مذہبی عناصر متحد تھے۔ ختم نبوت کی تحریک کی طرح جس میں شیعہ، سنی، بریلوی، دیوبندی، اہل حدیث، جماعت اسلامی والے، سب شریک تھے۔ یہ اتحاد کامیابی کی کلید بنا۔ دوسری بات یہ کہ ان تحریکوں میں بیشتر سیاسی عناصر بھی شریک رہے۔ ایوب خان کے خلاف، بھٹو صاحب کے خلاف۔

اس موازنے کے چند اور دلچسپ پہلو بھی ہیں۔ ایک مثال یہ ہے کہ ایک خاص جماعت نے اسلامی دستور کے لئے مہم شروع کی اور وہ کامیاب رہی لیکن وہی جماعت پہلی بار ۱۹۵۱ء

کے الیکشن میں پنجاب کے میدانوں میں سامنے آئی تو چاروں شانے چت ہو گئی۔ وجہ کیا ہے؟ یہ کہ جب آپ نے تحریک اٹھائی تو سب آپ کے ساتھ تھے اور الیکشن کے میدان میں اترے تو وہی سب لوگ آپ کے مد مقابل تھے کہ ان میں سے ہر ایک اپنی کامیابی کے لئے کوشاں تھا۔ دوسری مثال یہ ہے کہ ختم نبوت جیسے خالص مذہبی مسئلے پر ایک تحریک ۱۹۵۳ء میں چلی اور ناکام ہوئی، بری طرح ناکام ہوئی۔ حالانکہ تب ۱۹۷۴ء سے زیادہ قربانیاں دی گئیں۔ سبب یہ ہے کہ ۱۹۵۳ء کی تحریک مجلس احرار اسلام نے شروع کی تھی، جو ماضی میں بہت بھرپور سیاسی کردار ادا کرتی رہی تھی۔ اگرچہ اس نے قیام پاکستان کے بعد اپنی وہ سیاسی حیثیت ختم کر دی تھی مگر لوگوں کو چھپی تاریخ اور ان کا پس منظر بھولا تو نہیں تھا۔ لہذا اس تحریک میں سیاسی معنی تلاش کئے گئے۔ ۱۹۷۴ء کی تحریک میں اگرچہ سیاسی عناصر بھی شریک تو تھے مگر اصل قیادت خالص غیر سیاسی شخصیت مولانا سید محمد یوسف بنوریؒ کے ہاتھ میں تھی۔

شریعت بل ایک خالص دینی مسئلہ تھا۔ یہ کوئی زیادہ پرانی بات نہیں ہے۔ اس کے لئے متحدہ شریعت محاذ بنا، لیکن بری طرح ناکام ہوا۔ اس سے بڑھ کر اور کیا کلنگ کا ٹیکہ ہو گا کہ کوئی تحریک الٹی میٹم بھی دے کہ ۲۷ رمضان المبارک تک بل منظور نہ کیا گیا تو ایک عوامی تحریک برپا کر دیں گے اور اس کے بعد پھر بالکل خاموش ہو کر بیٹھ رہے۔ متحدہ شریعت محاذ میں اگرچہ سیاسی مذہبی عناصر بھی تھے اور غیر سیاسی مذہبی عناصر بھی۔ لیکن قیادت میں پلڑا بھاری تھا سیاسی عناصر کا۔ دوسری حقیقت یہ ہے کہ جتنے دینی سیاسی عناصر اس میں شامل تھے وہ منقسم ہو چکے تھے۔ مولانا احسان الہی ظہیر اور ان کی جمعیت اہل حدیث، مولانا نورانی میاں کی جمعیت علماء پاکستان، مولانا فضل الرحمن کی جمعیت علماء اسلام شدید مخالفت کر رہی تھیں، جبکہ جمعیت اہل حدیث اور جمعیت علماء اسلام کا ایک ایک دھڑ اہل کی حمایت میں سرگرم تھا۔ ان دھڑوں کے درمیان جو بھی اختلاف تھا وہ خالص سیاسی تھا۔ کوئی مذہبی اختلاف نہیں تھا۔ ریفرنڈم کے معاملے میں اختلاف، دستور کے معاملے میں اختلاف، بحالیء جمہوریت کے مسئلے پر اختلاف۔

معلوم ہوا کہ تحریکیں ناکام وہاں ہوتی رہی ہیں جہاں کچھ بھی عمل دخل ان سیاسی عناصر کا یا سیاسی ذہنیت کا ہو اور تحریکیں کامیاب وہ ہوتی ہیں جو خالص غیر سیاسی عناصر کے تحت چلی ہیں۔ کسی خالص دینی مسئلے کے لئے۔

## بھارت کا مسلمان بازی لے گیا

ان تین مثالوں کے علاوہ جو ہماری ۴۲ سالہ تاریخ کی عوامی تحریکوں سے پیش کی گئیں، بھارتی مسلمانوں کے حوالے سے بھی ایک نادر مثال حال ہی میں سامنے آئی ہے۔ بھارتی مسلمانوں، خاص طور پر فعال مذہبی عناصر کے لئے یہ کسی طرح ممکن نہیں کہ وہ ایکشن کے میدان میں آئیں اور انہیں کوئی کامیابی حاصل ہو۔ چونکہ یہ میدان بند ہے لہذا ساری توجہ اب دوسرے میدان کی طرف ہے اور اس سے کیا عظیم الشان نتیجہ سامنے آیا۔ بھارتی سپریم کورٹ نے مسلمانوں کے عائلی قوانین میں دخل اندازی کرنے والا ایک فیصلہ صادر کیا کہ اگر کوئی مسلمان اپنی بیوی کو طلاق دے تو جب تک مطلقہ بیوی دوسری شادی نہ کر لے اس کا نان نفقہ سابق شوہر کے ذمے رہے گا۔ ہندوستان کا مسلمان اس فیصلے کے خلاف سبسپلائی ہوئی دیوار بن کر کھڑا ہو گیا۔ اتنی عظیم تحریک برپا ہوئی، جانیں دیں انہوں نے، پٹنہ میں غالباً ایک دن میں ساٹھ مسلمانوں نے اپنی جانوں کا نذرانہ پیش کیا۔ ہندی مسلمانوں کے تمام فرقے جمع ہو گئے۔ سنی، شیعہ، اہل حدیث، جماعت اسلامی، بریلوی، دیوبندی سب بنیانِ مرصوص بن گئے۔ یہ ساری باتیں میں اس لئے عرض کر رہا ہوں کہ شاید ان پر غور کیا جائے۔ میں کوئی مؤرخ نہیں ہوں، تاریخ نگاری میرا مشغلہ نہیں ہے۔ بھارتی مسلمانوں کی اس تحریک کی قیادت ایک ایسے شخص کے ہاتھ میں تھی جو خالص غیر سیاسی تھا یعنی مولانا سید ابوالحسن علی ندوی مدظلہ۔ جیسے یہاں مولانا یوسف بنوری تھے اسی طرح وہاں مولانا علی میاں ہیں۔ ایک عالم، ایک مصنف، لوگوں کے لئے محترم رہنما اور مشیر۔ اس کا نتیجہ یہ نکلا کہ بھارتی وزیر اعظم نے مولانا علی میاں سے رابطہ کیا، خود برسرِ اقتدار کانگریس پارٹی نے اسمبلی میں مسلمانوں کے عائلی قوانین کو تحفظ دینے کے لئے بل پیش کیا اور بھارتی وزیر اعظم نے مسلمانوں کے مقدمے کی وکالت کرتے ہوئے کہا کہ اسلام عورتوں کے حقوق کی بہترین ضمانت مہیا کرتا ہے۔ سیکولر بھارت میں یہ ایک عظیم کامیابی تھی، محض سیکولر بھارت میں نہیں بلکہ اس بھارت میں جہاں ہندو کا غلبہ ہے۔ ہندوستان کا مسلمان ہم سے بازی لے گیا۔ ہم بہت پیچھے رہ گئے۔ ہمارے ہاں ۱۹۶۱ء میں فیملی لاء آرڈیننس آیا اور ہمارے ہاں کے تمام مذہبی عناصر نے بالکل بیک آواز کہا کہ یہ غلط ہے، اسلام کے خلاف ہے، شریعت اسلامی میں دخل اندازی ہو رہی ہے، لیکن کسی نے کوئی پرواہ نہیں کی، ۶۲ء میں وہ قوانین نافذ ہوئے اور آج ۸۹ء تک وہ قوانین جوں کے توں چھبیس برس سے ہمارے ہاں نافذ ہیں۔ سبب وہی ہے کہ سیاست کی گندگی ملوث ہو گئی۔

بھارت میں سیاست مسلمانوں کے لئے وجہ ترغیب نہیں ہے کیونکہ کسی کو بھی اس میں اپنے لئے امکانات نظر نہیں آتے۔ کسی بلی کو چھچھڑا نظر نہیں آتا۔ یہاں سیاسی اختلافات ختم کر کے ایک جگہ جمع بھی ہوتے ہیں تو باہم دگر لڑتے ہیں۔ ۷۷ء میں کیا ہوا کہ مذہبی عناصر ہی آپس میں منقسم ہو گئے۔ یہاں ایک افطار پارٹی میں علماء جمع ہوئے تو علیحدہ علیحدہ چھ جماعتیں ہوئیں، اس لئے کہ ہر ایک کے سامنے ایک نقشہ ہے، ہر ایک کو سیاست کے اندر اپنا مستقبل دیکھنا ہے، اپنی بھٹیروں کو علیحدہ منظم کرنا ہے۔ یہ فرق و تفاوت ہے اسے اگر سامنے رکھیں گے تو بہت سے حقائق ہمارے سامنے اجاگر ہو جائیں گے۔

## حاصل کلام

ان حقائق سے کیا نتیجہ سامنے آیا؟ کیا سبق نکلتا ہے؟ اگرچہ میرے نزدیک وہ از خود اظہر من الشمس ہے۔ کسی کی نیت پر کوئی حملہ مقصود نہیں، اللہ شاہد ہے بد نیتی کے الزام کا شائبہ بھی میرے دل میں نہیں ہے۔ مذہبی سیاست کے بعض علمبرداروں کا ایک قول ہے اور اسے وہ ایک مثبت یافت کے طور پر پیش کرتے ہیں کہ اگرچہ ہم پاکستان میں اسلامی نظام قائم نہیں کر سکے لیکن ہم نے یہاں کسی اور نظام کی جڑیں بھی جنمے نہیں دیں۔ یہ بات درست ہے، اپنی جگہ پر معقول بھی اور اس سے بڑھ کر کارکنوں کے جذبے کار کو برقرار رکھنے کے لئے مؤثر بھی ہے۔ لیکن ذرا اس تصویر کا دوسرا رخ دیکھئے اس کا منفی نتیجہ یہ نکلا ہے کہ پاکستان عدم استحکام کا شکار ہے، یہاں کوئی توازن قائم نہیں ہو سکا جو آیا اسے فکر رہی جیسا کہ آج بھی ہے کہ کسی طرح مینڈکوں کی پنسیسیری کو سنبھال کر رکھا جاسکے۔ کوئی سیاسی استحکام پیدا نہیں ہوا، سیاسی ادارے جنم نہیں لے سکے، کوئی سیاسی روایات قائم نہیں ہوئیں۔ نتیجہ یہ نکلا ہے کہ آج ہم سیاسی طور پر بحیثیت مجموعی نابالغ قوم کی حیثیت رکھتے ہیں اور یہ چیز ہمارے مستقبل کے اعتبار سے انتہائی خوفناک ہے۔

میں دو جملوں میں اس کا تجزیہ پیش کرنا چاہتا ہوں، اگرچہ اندیشہ ہے کہ اس سے غلط فہمی پیدا نہ ہو جائے میرا تجزیہ ہے کہ ہماری قوم بحیثیت مجموعی سیکولر مزاج کی حامل ہے۔ مذہب کا معاملہ متعلق ہے ذاتی زندگی سے۔ باقی زندگی کے گوشوں کا تعلق مذہب سے نہیں ہے۔ آج مذہب مسجد سے متعلق رہ گیا ہے، نماز سے، روزے سے، کاروبار سے مذہب کا کوئی تعلق نہیں۔ ہر حرام چیز ہم نے اپنے لئے جائز کر لی ہے تو ہم نے سیکولر مزاج ملک کی گاڑی کو چلنے





دینی عناصر کے لیے

# قرآن کا سہ نکاتی پروگرام اور چیدلی مشورے

۱۹ مئی کے خطاب جمعہ کی تلخیص

میں پچھلے جمعہ کے خطاب میں دینی و مذہبی قوتوں کی خالص سیاسی مہموں اور انتخابی سیاست میں اسلام کے نقطہ نظر سے ناکامیوں اور احتجاجی، مطالباتی اور مظاہراتی تحریکوں میں اسی حوالے سے کامرانیوں کا میزانیہ، نفع و نقصان پیش کر چکا ہوں۔ کامیابیوں کی فہرست میں ایک واقعہ کا ذکر رہ گیا تھا جو مطالبہ دستور اسلامی کے نتیجے میں پاس ہونے والی قرارداد مقاصد سے کم اہم نہیں۔ میں اس واقعہ کو بیسویں صدی کے اس حصے کا دوسرا معجزہ قرار دیتا ہوں کہ اہل تشیع سمیت مسلمانوں کے جملہ مسالک کے اکتیس (۳۱) ممتاز علماء نے جن میں جماعت اسلامی کے بانی مولانا سید ابوالاعلیٰ مودودی مرحوم و مغفور بھی شامل تھے، متفقہ طور پر دستور اسلامی کے بائیس (۲۲) اساسی اصول مرتب کئے جو قرارداد مقاصد کے پاس ہو جانے کے بعد اس عذر کا دندان شکن جواب بن گئے کہ اللہ کی حاکمیت اپنی جگہ، سوال یہ ہے کہ ہم کس کا اسلام نافذ کریں، سنیوں کا، شیعوں کا، دیوبندیوں کا، بریلویوں کا یا اہل حدیث کا؟..... دینی و مذہبی عناصر کی یہ کامیابی بھی مطالباتی تحریک کی مرہونِ منت تھی۔ اس میں سیاسی معرکہ آرائی کا قطعاً کوئی دخل نہ تھا، بنیاد تھی تو محض اسلام کے ساتھ خلوص و اخلاص اور اسلام کے ساتھ وفاداری بشرط استواری۔ اس مثال سے بھی میرے اس نظریہ کو تقویت ملتی ہے جو پچھلی تقریر میں پیش کر چکا ہوں کہ دین و شریعت کے لئے احتجاجی، مطالباتی اور مظاہراتی تحریکیں دینی و مذہبی عناصر کو یکجا کر کے ایک پلیٹ فارم پر جمع کرتی ہیں جبکہ سیاسی اور انتخابی مہم جوئی انہیں تقسیم کر کے سب سے زیادہ گھائے میں رہ جانے والا فریق بنا دیتی ہیں۔ علماء کے اس اتفاق رائے کا اثر نفع و نقصان کے میزانیہ میں یہ ہوا کہ ۱۹۵۶ء میں قرارداد مقاصد کو دستور کا حصہ بنایا گیا جس کا مفہوم میرے نزدیک کلمہ طیبہ یعنی لا الہ الا اللہ محمد رسول اللہ سے کم نہیں اور اگرچہ نفاذ اسلام کے خواب کی تعبیر تو نہ ملی تاہم اتنا ضرور ہوا کہ اس کے لئے ایک مدت کا تعین ہوا جس میں علماء بورڈ کی تشکیل کے ساتھ اس کے ذمہ یہ کام لگایا گیا کہ قوانین کو اسلام کے تابع بنانے کا کام کرتا ہے۔ ۱۹۵۸ء کا مارشل لاء اس دستور کی بساط الٹ نہ دیتا اور دینی و مذہبی عناصر

احتجاجی، مطالباتی اور مظاہراتی لائحہ عمل پر قائم رہتے تو قوی امید تھی کہ اسلام کے عمل نفاذ کی منزل ہفت خواں بھی طے کر لی جاتی لیکن اے بسا آرزو کہ خاک شدہ۔

پس چہ باید کرد

اب میرے ذمہ یہ عرض کرنا ہے کہ دینی و مذہبی عناصر جو نقصان اٹھا چکے، اس کے ازالے کی صورت کیا ہو اور حکمت عملی میں ایک بنیادی تبدیلی لانے کے کام کا آغاز کون کرے، کیسے کرے۔ انگریزی محاورے کے مطابق بلی کے گلے میں گھنٹی باندھنے کی ہمت کس

## دو سیاسی تحریکیں جن کا سرانڈہ مذہبی جماعتوں کے سر بندھا

دو سیاسی تحریکوں کے مطالعہ سے ایک عجیب و غریب لیکن عبرت انگیز صورت حال سامنے آتی ہے جو دونوں کی دونوں مذہبی عناصر کی رفاقت کے باعث کامیاب ہوئیں کہ پاکستان کے مسلمان دین و مذہب سے عملاً چاہے کتنی ہی دور ہوں، گولیوں کے لئے سینہ اسلام کے نام پر ہی کھولتے ہیں۔ پہلی نفاذ اسلام کے لئے بحالیء جمہوریت کی تحریک کے نتیجے میں جو فی الحقیقت اینٹی ایوب خان مہم تھی، اقتدار آخر کار پیپلز پارٹی کو منتقل ہوا جس کا مقصد سوشلزم اور سیکولرازم کا قیام تھا یا نہیں لیکن اسلام کے لئے اس کے پروگرام میں سر حال کوئی جگہ نہ تھی اور دوسری نظام مصطفیٰ تحریک کا حاصل یہ رہا جو دراصل اینٹی بھٹو مہم تھی کہ حکومت و اختیار اسی پارٹی کے ہاتھوں سے نکل کر ایک فوجی آمریت ذات میں مرککز ہو گیا جو پہلی تحریک کے نتیجے میں برسر اقتدار آئی تھی۔ طویل فوجی آمریت نے اسلام کے نام کو استعمال کر کے ملک خدا داد کے مستقبل میں وہ کانٹے بو دیئے ہیں جن کی فصل کاٹنے نہ جانے کب تک قوم لہولہان ہوگی۔ یہ دونوں منفی نتائج مذہبی عناصر کی غیر دینی سیاست ہی کے کھاتے میں ڈالے جائیں گے کیونکہ مذکورہ دونوں تحریکوں کی کامیابی کا سرانڈہ ہی عناصر کے سر ہے۔

میں ہے؟۔ میری گزارش ہے کہ کرنے کا اولین کام انتخابی سیاست سے کنارہ کشی کر کے اسلام کے حق میں مہماتی، مطالباتی، مظاہراتی اور احتجاجی سیاست کرنا ہے۔ تلافی مافات کو اولین شرط یہی ہے کہ انتخابی محاذ سے پسپائی اختیار کر کے پاور پالی ٹیکس سے منہ موڑ لیا جائے۔ مطلع نظر یہ ہو کہ مسند اقتدار پر کوئی بھی جلوہ افروز ہو، کوئی آئے کوئی جائے، ہمیں گاؤ آمد خرفنت سے غرض نہیں محض اسلام چاہئے اور اس کے لئے ہم گردنیں کٹوانے کے لئے تیار ہ کر میدان میں اتریں۔ یہ نہ کیا جائے تو یاد رکھئے کہ ہمارے پاس وقت بہت کم ہے۔

مصلحت عمل اگر کوئی ہے، تو تیزی کے ساتھ ختم ہو رہی ہے۔ میں جانتا ہوں کہ یہ فیصلہ آسان نہیں، ایک بڑا ہی کڑوا گھونٹ ہے جو نگلنا پڑے گا۔ سالہا سال میں بنے ہوئے مزاج اور ذہن میں رچے بچے منصوبے بدلنا واقعی بہت مشکل کام ہے لیکن اس کے سوا کوئی چارہ بھی تو نہیں۔ نفع و نقصان کا یہ میزانیہ دیکھ اور سمجھ لینے کے بعد اس کی ہمت دینی و مذہبی عناصر کو اپنے اندر پیدا کرنی ہی ہوگی۔

عام انتخابی سیاست اور اسلام کے حق میں احتجاجی سیاست میں تقابل یہ ہے کہ اولاً انتخابی سیاست تقسیم کرتی ہے جبکہ مؤخر الذکر ہمیں جمع کرتی ہے۔ آج تک احتجاجی سیاست میں ہم کتنی ہی بار جمع ہوئے ہیں لیکن انتخابی سیاست نے دین و مذہب کے علمبرداروں میں تفرقہ ہی نہیں ڈالا، مذہبی بلکہ مسلکی جماعتوں تک کو داخلی تقسیم سے دوچار کر دیا۔ بریلوی حضرات جنہیں سوادِ اعظم ہونے کے دعوے کے ساتھ اپنی قوت پر بجانا تھا، حصوں، خروں میں بٹ گئے ہیں اور اب تو ان کے اکھاڑے میں ایک نیا پہلوان بڑی آن بان اور شان کے ساتھ اترنے والا ہے۔ ان حضرات کی انتخابی سیاست کے میدان میں گھسان کارن پڑنے والا ہے۔ آن بان اور شان کے ساتھ میدان اور گھسان کا قافیہ ہی نہیں ملا، عنقریب منظر پر یہ سب کچھ گڈٹ ہو کر نمودار بھی ہوگا۔ نئے پہلوان کے بارے میں سنا تھا کہ انقلاب کی بات کرتے ہیں لیکن انقلاب کے پٹارے سے انتخاب ہی نکلا، فلسفہ انقلاب کا پہاڑ کھود کر انتخاب کی چوہیا ہی برآمد کی گئی ہے جس سے صورت حال پہلے سے بہت زیادہ مخدوش ہو جائے گی۔ انقلاب کے اسی داعی کا کیا مذکور، جمعیت علماء اسلام کا حال بھی مختلف نہیں۔ میں نے مینارِ پاکستان پر اس کے دونوں دھڑوں کی ”انقلابی کانفرنسوں“ میں شرکت کی ہے۔ انقلاب کے بلند بانگ نعروں اور دھواں دھار تقریروں کے بعد تان بالا خروہاں بھی انتخاب پر ہی آکر ٹوٹی۔

جاننا انتخابی سیاست میں طالع آزماؤں کے آگے آجانے کا خطرہ موجود رہتا ہے جنہیں خواہش اقتدار اور نا آسودہ آرزوئیں کہیں سے کہیں پہنچا کر دم لیتی ہیں۔ ایک مذہبی جماعت کے ٹکٹ پر منتخب ہونے والے رکن اسمبلی کے مخالف سیاسی کیمپ میں چلے جانے کو نئے رفقاء کا کھلا کھلا سیکولرازم بھی روکنے میں بعض اوقات ناکام رہا ہے۔ آج بھی جمعیت علماء پاکستان اپنے ٹکٹ پر منتخب ہونے والے ایک رکن قومی اسمبلی کے خلاف ریفرنس داخل کرنے کی تیاری کر رہی ہے جو پہلے پارٹی کی حکومت سے جا ملے۔ جماعت اسلامی جیسی تنظیم بھی ایسے چرکوں سے محفوظ نہیں رہی۔ کراچی میں ان کے عباس باوزیر ۱۹۸۵ء کے صوبائی الیکشن میں جماعت

کی ”غیر جماعتی“ حمایت سے منتخب ہوئے اور کچھ ہی دنوں بعد حکومتی مسلم لیگ میں نظر آنے لگے۔ باوزیر آخر کار باوزارت ہو کر رہے۔ انتخابی سیاست میں کالی بھیڑوں کے آگے آجانے کے امکانات کے برعکس مہماتی، مطالباتی اور احتجاجی سیاست میں صرف وہ لوگ ہر اول دستے کا حصہ بنتے ہیں جو ایثار و قربانی کے لئے تیار ہوں، سر پر کفن باندھ کر آئے ہوں، لاشی گولی کھانے اور جیل جانے پر آمادہ ہوں۔ ظاہر ہے کہ اقتدار کے خواہاں اس کوچے کا رخ کیوں کریں گے۔

مثلاً انتخابی سیاست میں حصہ لینے والوں کے بارے میں عام و خاص ہر شخص یہ جانتا ہے کہ وہ لیلائے اقتدار کے بحر میں مر رہے ہیں اور چاہے ان کی کامیابی کا امکان پانچ فی صد ہو، خواہش اقتدار ان پر تہمت نہیں سبھی جاتی۔ نہ اس سے ان کے مرتبہ و مقام میں کوئی کمی آتی ہے، نہ وقار میں اور نہ سیاسی کیریئر کو کوئی ضعف پہنچاتی ہے لیکن دینی و مذہبی جماعتوں کی قیادتیں خواہ کتنی ہی مخلص کیوں نہ ہوں..... اور میں ان میں سے اکثر کے بارے میں حسن ظن رکھتا ہوں کہ اقتدار کی خواہش اپنے لئے نہیں، اسلام کی سر بلندی کے لئے رکھتے ہیں..... انتخابی عمل میں ان کی شرکت عام لوگوں کے ذہن میں بدگمانی پیدا کرتی ہے کہ یہ بھی حکومتی اختیار اور دبدبہ کے پیچھے بھاگ رہے ہیں۔ یہ بدگمانی ان کی دینی حیثیت اور ان کے دینی کام کو ناقابلِ تلافی نقصان پہنچانے کا باعث بنتی ہے۔ دینی و مذہبی جماعتوں کا احترام اپنی جگہ لیکن وہ محمد رسول اللہ صلی اللہ علیہ وسلم کے مقابلے میں تو شک و شبہ سے بالاتر ہرگز نہیں ہو سکتے جو ایک خاتون کے ساتھ صبح کے دھند لکے میں اپنے ایک جانثار صحابیؓ کے قریب سے گزرے تو پلٹ کر انہیں آواز دی اور قریب بلا کر فرمایا مبادا تمہارے دل سے کوئی اور خیال گزرے، یہ خاتون میری فلاں اہلیہ ہیں۔

راجا انتخابی سیاست میں کامیابی کے لئے اکثریت درکار ہے۔ وہ اکثریت جس میں عالم فاضل اور اجدگنوار برابر ہیں۔ دین دار، پرہیزگار اور باعمل مسلمان کا ووٹ اس کے مذہب سے بیزار اور فکرِ آخرت سے آزاد دوسرے مسلمان بھائی کے ووٹ سے رتی بھر زیادہ وزنی نہیں ہوتا۔ ظاہر ہے کہ انتخابی عمل میں تو جمہور کی عملداری ہے، جمہوریت کا دور دورہ ہے جس میں ”بندوں کو گنا کرتے ہیں، تولا نہیں کرتے“۔ جبکہ نص قرآنی ہے کہ ”اگر تم زمین کے اندر اکثریت کی پیروی کرو گے تو وہ تو تمہیں گمراہ کر کے رہیں گے“۔ اس کے مقابلے میں مظاہراتی اور احتجاجی سیاست میں ایک اقلیت بھی کامیاب ہو جاتی ہے۔ بلکہ اقلیت ہی کامیاب ہوتی ہے۔

وہ اقلیت جس میں مقصد سے لگن ہو، قربانی کا جذبہ ہو، جو تن من دھن لگا کر سروں پر کفن باندھ کر میدان میں آجائے اور جو پوری طرح منظم بھی ہو۔

## اے بادِ صبا! ایں ہمہ آوردتست

۱۹۶۲ء کا سن ایک یادگار سال ہے۔ اس میں پہلے اسلام کے عائلی قوانین کو ایوب خاں نے پامال کرنے کی جسارت کی جس کی مخالفت میں اور دین میں ایسی مداخلت قرار دینے میں جو انگریز حاکم بھی نہ کر سکے تھے، ملک کے تمام دینی و مذہبی حلقے یک زبان ہو گئے۔ دیوبندی، بریلوی، اہل حدیث، شیعہ اور جماعت اسلامی میں مکمل اتفاق رائے تھا لیکن ایوب خاں کے عائلی قوانین کے خلاف کوئی تحریک نہ چلائی گئی۔ البتہ اسی سال تحریک بحالیء جمہوریت کا آغاز ضرور ہوا جس کے لئے انہی دینی حلقوں نے جو مداخلت فی الدین پر محض بیانات داغنے پر اکتفا کرتے رہے تھے، خالص سیکولر سیاسی عناصر کے ہاتھوں میں ہاتھ دے کر میدان کارزار میں داد شجاعت دی۔ اے کاش ایسا نہ ہوا ہوتا۔ انہوں نے دین کو سیاست پر ترجیح دے کر ایوبی عائلی قوانین کے خلاف تحریک چلائی ہوتی تو محاذ آرائی (POLARISATION) مذہب و شریعت کے حق میں اور خلاف ہوتی، جمہوریت کے سوال پر نہ ہوتی۔ شریعت کے ساتھ رویہ میں یہ ایک طرح ”گرہ کشستن روز اول“ والی بات تھی، پھر مسلمان کھلانے والی ہماری بہنوں بیٹیوں کو یہ ہمت ہرگز نہ ہوتی کہ شہادت کے قانون میں اس آدمی کو اہی کے مسئلے پر سزا کوں پر نکل کر حکومت کو ناکوں پنے چہوا دیتیں جو کسی حدیث مبارک سے ماخوذ نہیں، کسی فقہیہ کا اجتہاد نہیں بلکہ نص قرآنی ہے اور ایک منطقی انتہاء کے طور پر یہ روز بد بھی دیکھنا نصیب نہ ہوتا کہ ایک آزاد خیال خاتون عظیم اسلامی ملک کی وزارتِ عظمیٰ کے منصب پر فائز ہیں۔ آج دینی حلقوں کی نگاہیں شرم سے زمین میں گڑی ہوئی ہیں بالکل اسی طرح جیسے قراردادِ مقاصد پاس کرتے ہوئے ہماری مجلس دستور ساز کے نام نہاد ترقی پسند اراکین جدید دنیا سے آنکھیں چرا رہے تھے۔ کاش دینی اور مذہبی حلقوں سے یہ کہنے کا موقع نہ پیدا ہوا ہوتا کہ ”اے بادِ صبا ایں ہمہ آوردتست“.....

سہ نکاتی پروگرام

اس فرق و تفاوت سے جو بات کھل کر سامنے آئی وہ یہ ہے کہ احتجاجی، مطالباتی اور مظاہراتی سیاست کا مقصد معاشرے میں ایک ایسے مؤثر عامل کی افزائش ہے جو جدید سیاسی

اصطلاح میں ”پریشر گروپ“ کا کام دے۔ قرآنی اصطلاح میں یہی ”نبی عن المنکر بالید“ کے لئے تیار ہے۔ اسلام کے لئے، شریعت کے لئے، دینی شعائر کے حق میں مظاہروں اور گیراؤ کے ذریعے رائے عامہ کا دباؤ استعمال کرنا اس کا سب سے فعال مرحلہ ہو گا۔ لیکن دباؤ کے یہ سب ذرائع حد درجہ منظم انداز میں اختیار کئے جائیں گے۔ پرامن رہنا اور توڑ پھوڑ سے

## سندھ کی صورت حال مشرقی پاکستان کے معاملے سے بدتر ہے

آج کے اخبارات میں ایک تشویش ناک اور دوسرا فکرا انگیز بیان شائع ہوا ہے۔ رسول بخش پلجیو نے مہاجروں کو ”نمک حرام“ قرار دیا ہے گویا نوبت اب نگلی گالیوں تک آچکی اور دوسرے بیان میں بزرگ سیاست دان نواب زاہد نصر اللہ خاں نے سندھ کے حالات کو مشرقی پاکستان کی صورت حال سے زیادہ تشویش ناک قرار دیا ہے جس نے بنگلہ دیش کو جنم دیا۔ جی چاہتا ہے کہ ان سے پوچھوں کہ سندھ کے حالات کی نزاکت انہیں آج ہی کیوں نظر آئی ہے؟ کیا پہلے اس لئے دکھائی نہ دیتی تھی کہ بحالیء جمہوریت کی دھن میں گن رہنے کے باعث انہیں کسی اور بات کا ہوش نہ تھا۔ مجھ جیسے غیر سیاسی آدمی نے ۱۹۸۲ء میں جنرل ضیاء الحق کے نام اپنے خط میں انہیں خبردار کیا تھا کہ سندھ کا معاملہ اپنی نوعیت میں بنگلہ دیش کی تحریک سے مختلف نہیں اور مزید وضاحت کی کہ بہت زیادہ بدتر ہے۔ یوں کہ بنگلہ دیش کے فدائیوں نے پاکستان سے بیزارگی کا اظہار کیا تھا دین سے نہیں جبکہ سندھ و دیش کے حامی صرف پاکستان ہی سے نفرت نہیں کرتے، اسلام کو بھی گالی دیتے ہیں۔ کراچی میں ایک صاحب آج بھی موجود ہیں جن کی زبانی میں نے یہ واقعہ سنا کہ کئی باہنی والے سترہ غیر رنگالیوں کو پکڑا اور باندھ کر ویرانے میں لے گئے۔ انہیں ایک لائن میں کھڑا کر کے سفاک قاتلوں نے وضو کیا، دو نفل نماز پڑھی اور پھر بلند آواز سے یہ اجتماعی دعا کی کہ اے اللہ تو جانتا ہے کہ ہم تیرے ان بندوں کو تیغ کرنے پر مجبور ہیں، ہمارا یہ فعل ظلم کا حصہ نہیں بلکہ ظالموں سے بدلہ لینے کی ایک شکل ہے جس پر تو ہمیں یقیناً معاف فرمائے گا۔ اس کام سے فارغ ہو کر انہوں نے سترہ مسلمان بھائیوں کو گولیوں سے بھون کر رکھ دیا اور اس واقعہ کے راوی چونکہ بندھے ہوئے ساتھیوں کے ڈھیر میں گولی کا شکار ہوئے بغیر دب گئے تھے جن کی لاشوں کو ٹھکانے لگانے کا تردد بھی کئی باہنی کے رضا کاروں نے نہ کیا لہذا زندہ بچ کر ہے۔

اجتناب اولین شرط ہے۔ شائستگی اور متانت لیکن اپنے موقف پر چٹان کی طرح جمے رہنا طرہ امتیاز ہو گا۔ اپنی جانیں دینے کے لئے مظاہرین تیار ہوں گے لیکن کسی جاندار کو کیا، گھاس کے تنکے کو بھی نقصان نہ پہنچایا جائے گا۔ بسیں نہیں جلیں گی، سڑکوں پر ٹائر جلا کر فضاء کو

آلودہ نہیں کیا جائے گا، قومی سرمایہ ضائع نہیں ہوگا۔ یہی دورِ جدید میں ”نہی عن المنکر بالید“ ہے جس کا سہ نکاتی پروگرام سورۃ آل عمران کی آیات ۱۰۲ تا ۱۰۴ میں بیان ہوا ہے۔ پہلا یہ کہ پہلے خود مسلمان اور متقی بنو دوسرا یہ کہ اس کے بعد جمع ہو جاؤ، متفرق نہ رہو، جمعیت فراہم کرو اور تیسرا یہ کہ اس جمعیت کو پھر بھر پور طریقے سے استعمال کرو، کس کام میں..... ”تم سے ایک ایسی امت وجود میں آئے جو خیر کی طرف دعوت دے، نیکی کا حکم کرے، اور برائی کو روکے۔ صرف یہی لوگ ہیں فلاح پانے والے۔“

یہ سہ نکاتی پروگرام پہلا مرحلہ ہے اور فلاح اخروی پانے کے پروگرام کا نقطۂ عروج سورۃ التوبہ کی آیات ۱۱۱ اور ۱۱۲ میں بیان فرمایا گیا ہے کہ مال و جان تھیلی پر رکھ کر نہی عن المنکر کے میدانِ کارزار میں اتر جایا جائے کیونکہ ”اللہ نے جانیں اور مال خرید لئے ہیں اہل ایمان کے جنت کے بدلے میں“ لیکن اس کے لئے وہ لوگ درکار ہیں جو نو (۹) شرائط پوری کرتے ہوں اور آیت ۱۱۲ میں ان نوصفات کا ذکر ہے جن کے بغیر یہ شرطیں پوری نہیں ہوتیں۔ دینی اور مذہبی عناصر کے کرنے کا کام ابتدائی سہ نکاتی پروگرام پر عمل کرتے ہوئے اس کے درجہ کمال، نقطۂ عروج کی طرف سفر جاری رکھنا ہے۔ لیکن کیا ان سب لوگوں میں اس کا دم خم ہے؟۔ ان کے اصل حال سے تو اللہ تعالیٰ ہی پوری طرح واقف ہے اور وہی جانتا ہے کہ یہ بلند مرتبہ کس کے نصیب میں ہے۔ میں تو اپنے علم اور اپنے احساسات کی حد تک ہی سوچ سکتا ہوں اور میری یہ سوچ خوش فہمی پر مبنی بھی ہو سکتی ہے لیکن مایوسی کے اندھیرے میں امید کا چراغ روشن رکھنے کی غرض سے نام بہ نام کچھ جماعتوں اور گروہوں سے توقعات کا اظہار کروں گا۔ کیا عجب کسی کے دل میں میری بات اتر جائے۔ امکانات بظاہر معدوم نظر آتے ہیں لیکن اللہ تعالیٰ ہر بات پر قادر ہیں۔ لوگوں کے دل اس کی انگلیوں کے درمیان ہیں، جدھر چاہے پھیر دے اور کسی جماعت کی سمجھ میں میری بات آجائے جو میں نے اپنے پاس سے نہیں بنائی، ۴۳ قمری سالوں کے تجربات کی روشنی میں اور نصوصِ قرآنی کے حوالے سے بیان کی ہے تو میں خود اور میری تنظیم اس جماعت کے ادنیٰ خادموں اور پیروکاروں میں شامل ہونے کو خوش نصیبی سمجھیں گے۔ بصورتِ دیگر میرا آوازہ صدا بصحرا ثابت ہو اور دلوں کے بند کو اڑ کھلوانے میں کامیاب نہ ہو تو تنظیمِ اسلامی انشاء اللہ تنہا اس راستے پر گامزن رہے گی اور میں وہی کام کرتا رہوں گا جس میں زندگی کے تیشیس (۲۳) سال لگائے اور ہر وقت اللہ تعالیٰ سے توفیق و تائید طلب کرتا رہوں گا کہ آخری سانس تک شب و روز کا مصرف یہی رہے۔

# تبلیغی جما، جماعت اسلامی اور جمعیت علماء اسلام

## اب مہماتی سیاست کا راستہ اختیار کریں

قیام پاکستان کے بعد اب تک کے تجربات سے یہ ثابت ہو گیا ہے کہ مروّجہ انداز کی سیاست میں حصہ لے کر یعنی انتخابی مہمات سے دینی و مذہبی عناصر نے کوئی مثبت فائدہ حاصل نہیں کیا اور میں وضاحت کر چکا ہوں کہ یہ ممکن بھی نہ تھا۔ اس کے برعکس احتجاجی، مطالباتی اور مظاہراتی سیاست کے ذریعہ متعدد بار میدان مارے گئے اور ان کی مثالیں بھی پیش کر چکا ہوں۔ اس فرق و تفاوت کی وجہ یہ بیان کی کہ انتخابی سیاست دینداروں کو تقسیم کرتی ہے جبکہ احتجاجی، مطالباتی اور مظاہراتی سیاست (جسے اختصار کے لئے مہماتی سیاست کہا جاسکتا ہے) ان دینی عناصر کو بھی جمع کرنے میں کامیاب رہی اور آئندہ بھی رہے گی جن میں مسلک کے اختلافات نے بظاہر خلیج حائل کر رکھی ہے۔ انتخابی سیاست میں طالع آزماؤں کے اوپر آجانے کے زیادہ امکانات ہیں اور اس صورت حال کے مفاسد نے ہماری قومی سیاست میں تو غلاظت پیدا کی ہی تھی، مذہبی سیاسی عناصر کو بھی آلودہ کر کے چھوڑا جبکہ مہماتی سیاست میں ایثار و قربانی کا جذبہ رکھنے والے ہی آگے آتے ہیں۔ پھر انتخابی سیاست میں حصہ لینے والوں کے بارے میں سب جانتے ہیں کہ ان کا مطمح نظر حصول اقتدار ہے اور یہ خواہش نہ سیاست دان خود چھپاتے ہیں، نہ ووٹ دینے والوں کو اس خواہش میں کوئی عیب نظر آتا ہے جبکہ دینی و مذہبی عناصر میں سے اکثر لوگ خواہش اقتدار سے بے نیاز ہوتے ہوئے بھی انتخابی سیاست میں آکر اسی الزام کے سزاوار ٹھہرتے ہیں جس سے ان کی مذہبی حیثیت اور مقام دونوں معکوس اثر قبول کرتے ہیں اور ان کا دینی کام بھی متاثر ہوتا ہے۔ آخری بات یہ کہ انتخابی سیاست میں کامیابی کے لئے اکثریت درکار ہوتی ہے جو نص قرآنی کے مطابق ”گمراہ کر کے چھوڑنے“ والا عامل ہے جبکہ مہماتی سیاست میں مقصد سے لگن رکھنے والی لیکن منظم اقلیت نہ صرف اکثریت کا نعم البدل ثابت ہوتی ہے بلکہ اسے پیچھے بھی لگالیتی ہے۔ یہ مہماتی سیاست جدید اصطلاح میں دراصل ایک ”پریشر گروپ سازی“ ہے اور دینی اصطلاح میں ”نہی عن المنکر بالید“ جس کا سہ نکاتی پروگرام سورۃ آل عمران کی آیات ۱۰۲ تا ۱۰۴ کے مطابق یہ ہے کہ پہلے خود مسلمان اور متقی



بنو پھریہ کہ متفرق نہ رہو بلکہ جمعیت فراہم کرو اور آخر میں اس قوت کا بھرپور استعمال نیکی کا حکم دینے اور برائی کو روکنے میں کرتے رہو۔ اسی پروگرام کا نقطہ عروج سورۃ کی آیات ۱۱۱ اور ۱۱۲ میں بیان ہوا ہے کہ جان و مال پھیلی پر رکھ کر میدان میں آجاؤ کیونکہ اللہ تعالیٰ نے اہل ایمان کے جان و مال جنت کے عوض خرید لئے ہیں۔

## ایک آسانی جو مشکل ہو گئی

ہمارے اکثر دینی و مذہبی عناصر کے لئے مروجہ انتخابی سیاست سے جان چھڑا کر اپنے آپ کو دین اور شریعت کے حق میں مہماتی سیاست کے لئے وقف کر دینا اب آسان تو نہیں رہا کہ وہ مروجہ سیاست میں بری طرح ملوث ہو چکے ہیں۔ تاہم ان میں سے کوئی گروہ اللہ کی توفیق سے یہ کڑوا گھونٹ بھر لے تو اپنی جماعت تنظیم اسلامی سمیت میں کسی مقام و مرتبہ کا مطالبہ کئے بغیر اس کا دنیائی خادم اور پیرو کار بننے میں سعادت محسوس کروں گا۔ بصورت دیگر مجھے تو تنہا اسی راستہ پر سفر کرنا ہے۔ اب میں ان جماعتوں کا ترتیب وار ذکر کر رہا ہوں جو میرے نزدیک مہماتی سیاست کے سہ نکاتی پروگرام پر چلنے اور اس کے نقطہ عروج کی طرف سفر جاری رکھنے کے زیادہ اہل بھی ہیں اور اس کا حق بھی رکھتے ہیں۔

## تبلیغی جماعت

میرے سامعین حیران ہوں گے کہ آج میں اس کام کی اہل ترین اور سب سے زیادہ حقدار جماعتوں میں تبلیغی جماعت کو سرفہرست رکھ رہا ہوں۔ تاہم مجھے تو یقین ہے کہ وہ میری بات بہت آسانی سے سمجھ لیں گے اور پھر کوشش کریں گے کہ تبلیغی جماعت کے بزرگوں تک اپنے اپنے ذرائع سے یہ پیغام پہنچائیں۔ اس جماعت کے حلقہ بگوشوں کی تعداد لاکھوں میں ہے جن میں ذوق عبادت بھی ہے اور اتباع سنت بھی۔ نماز روزے کا اہتمام ہے اور چھوٹی چھوٹی سنتیں بھی انہیں نورانی معلوم ہوتی ہیں، سادگی ہے اسراف و تبذیر نہیں، گویا انہوں نے اسلامی معاشرت اختیار کی ہے ان میں حرکت بھی ہے۔ وہ تفریح اوقات یعنی دین کے لئے وقت نکالنے کی مشق کرتے اور اس عادت کو پختہ کرتے ہیں۔

گھر کے آرام چھوڑ کر باہر نکلتے اور سفر کی صعوبتوں کو برداشت کرتے ہیں۔ سفر آخر سفر ہے اور حضور صلی اللہ علیہ وسلم کے فرمان کے مطابق جدید ترین سہولیات کے باوجود سفر آج بھی عذاب کا ایک ٹکڑا ہی ہے۔ ان سب مراحل سے تبلیغی جماعت گزر کر گویا اہلیت (PRE-QUALIFICATION) کا مرحلہ طے کر چکی ہے۔ یہ لوگ پیش قدمی کریں یعنی تیاری

کے دائرے میں سفر کرتے رہنے کی بجائے بقول اقبال اس لائحہ عمل کو اپنائیں کہ۔

نکل کر خانقاہوں سے ادا کر رسم شبیری

کہ رسم خانقاہی ہے فقط اندوہ و دلگیری

تو یہ میدان میں نکلنا ہو گا اور حد درجہ قابل توجہ بات یہ ہے کہ ان کے لئے یہ کام پیش قدمی یعنی آگے بڑھنا ہو گا، پسپائی یعنی پیچھے ہٹنا نہیں۔ مروجہ سیاسی میدان میں سرگرم جماعتوں کے لئے انتخابی سیاست کی بساط لپیٹ کر پسپائی اختیار کرنے کا جو مشکل فیصلہ پاؤں کی زنجیر بن گیا ہے، اس سے یہ لوگ آزاد ہیں۔ تبلیغی جماعت کو بانٹنے اور روشی در ساز و دوام زن پر عمل کرتے ہوئے تو پچاس برس ہو گئے، اب اگلا قدم یعنی ”چوں پختہ شوی خود را بر سلطنتِ جم زن“ اٹھایا جانا چاہئے ورنہ یہ پروگرام ہمیشہ ادھورا رہے گا۔

تبلیغی جماعت کا بھولا ہوا سبق

ان کے داعی، اول اور مؤسس مولانا محمد الیاس کا یہ قول ریکارڈ پر موجود ہے کہ میں اصلاً جماعت حضرت شیخ الہند کا آدمی ہوں، وہ شیخ الہند جہادِ حریت میں جن کی ہڈیاں گھل گئیں، جو اسی جرم میں اسیر مالٹا رہے لیکن افسوس کہ آج ہمارے تبلیغی بھائی اس پروگرام کو فراموش کر بیٹھے ہیں۔ مجھے معلوم ہے کہ بھولا ہوا سبق انہیں یاد دلانا آسان نہیں۔ کاش یہ بات ان کی سمجھ میں آجائے کہ ”امر بالمعروف“ سے پہلے ”نہی عن المنکر“ کا ذکر آتا ہے۔ وہ اقامتِ دین، غلبہ دین کی جدوجہد، حکومتِ الہیہ، اسلامی انقلاب اور مہماتی سیاست جیسی اصطلاحات کے حوالے کو جانے دیں صرف اسی ایک حقیقت پر غور فرمائیں کہ ہدایت کے اصل سرچشموں یعنی قرآن و حدیث میں نہی عن المنکر اور امر بالمعروف ہمیشہ جوڑے کی شکل میں آیا ہے۔ قرآن مجید میں مسلمانوں کے اس مستقل پروگرام کا ذکر متعدد مقامات پر ان دونوں شقوں پر مشتمل ہے اور کسی جگہ اگر محض ایک شق پر علیحدہ سے زور دیا گیا تو وہ ”نہی عن المنکر“ ہے ”امر بالمعروف“ نہیں۔

اللہ کے لئے یہ آسان ہے

مجھے احساس ہے کہ تبلیغی جماعت کو دین و شریعت کے حق میں مہماتی سیاست کے لئے میدان میں نکلنے پر آمادہ کرنا آسان نہیں لیکن اللہ تعالیٰ کے لئے اس میں کیا مشکل ہے۔ وہ اگر ان حضرات کو توفیق دے تو یہ اس کام کے لئے اہل ترین لوگ ہیں، انہیں اس کا سب سے

زیادہ حق پہنچتا ہے کیونکہ وہ اس کے لئے ابتدائی کام کر کے مطلوبہ اہلیت (PRE-QUALIFICATION) حاصل کر چکے ہیں۔

## جماعت اسلامی اور جمعیت علمائے اسلام

دوسرے درجہ میں دو جماعتوں کا نام لوں گا جو ان دنوں انتخابی سیاست میں بہت گہرائی تک اترتی ہوئی ہیں۔ ان میں سے کوئی ایک اور اللہ توفیق دے تو دونوں اگر فیصلہ کر لیں کہ انتخابی میدان سے پسپائی اختیار کر لی جائے تو یہ ناممکنات میں سے ہرگز نہیں۔ آخر مجلس احرار اسلام نے بھی تو ایک موقع پر یہ فیصلہ کر ہی لیا تھا کہ ہم سیاست کے میدان سے نکل رہے ہیں۔ اگر کوئی جماعت دین کے لئے غیر سیاسی کام کرتے کرتے یہ فیصلہ کر سکتی ہے کہ اب ہم سیاست کے میدان میں اتر رہے ہیں جیسا کہ ایک پہلوان نے انہی دنوں کیا تو کوئی دینی جماعت سیاست کا کھیل کھیلتے کھیلتے یہ فیصلہ کیوں نہیں کر سکتی کہ دین و مذہب کے مفاد میں وہ سیاست کے اکھاڑے کو خیر باد کہہ رہی ہے۔ جن دو جماعتوں کا نام میں نے لیا وہ اگر یہ فیصلہ کر لیں تو دو خوبیاں جمع ہو جائیں گی۔ ان میں سے ایک کی تنظیم بہت مضبوط ہے تو دوسری کا حلقہ اثر بہت وسیع کہ وہ دیوبندی علماء کے حلقہ اثر پر مشتمل ہے۔ مہماتی سیاست میں آجائیں تو یہ دونوں گروپ جمع ہو جائیں گے کیونکہ نزاع اور اختلاف کی وجہ انتخابی سیاست ہے جو فساد پیدا کرتی ہے۔ ان کے لئے مروجہ سیاست سے رجوع کرنا ایک کڑوی گولی نگلنے کے مترادف اور دراصل توبہ کی ایک شکل ہے۔ وہ اللہ تعالیٰ کے حضور اعتراف کریں کہ قیام پاکستان کے بعد چالیس سال کی مدت انتخابی سیاست میں جھونک کر انہوں نے غلطی کی ہے اور پلٹ آئیں۔ یہی توبہ کا مقصود ہے۔

## خیر کا ایک بڑا پہلو

میں ان دونوں جماعتوں..... اور اگر تین کہا جائے تب بھی غلط نہیں کہ ان میں سے ایک دو دھڑوں میں منقسم ہے..... کے اجتماع یا ان میں سے جس کو بھی توفیق کی ارزانی ہو جائے، اس کے انفرادی فیصلے میں خیر کا ایک بڑا پہلو یہ دیکھتا ہوں کہ وہ فعال اور مؤثر دینی و مذہبی عناصر بھی جو مروجہ سیاست سے علیحدہ رہ کر دین کی خدمت میں مصروف ہیں، دارالعلوم چلار ہے ہیں، تصنیف و تالیف کر رہے ہیں، درس و تدریس میں مشغول ہیں، دین و شریعت کے حق میں مہماتی سیاست میں ان جماعتوں کے دست و بازو بن جائیں گے۔ اس کی ایک نمایاں مثال متحدہ شریعت محاذ ہے جس میں تھانوی حلقے کے علماء اور مفتی محمد شفیع کے صاحب زادگان بھی

شریک ہو گئے حالانکہ یہ حضرات انتخابی سیاست کے قریب بھی پھٹکنے کو تیار نہیں۔ بریلوی علماء میں سے مفتی محمد حسین نعیمی صاحب اور دیوبندی مکتبہ فکر کے اسی شہزادہ اور میں چوٹی کے دو مدرسوں کے سربراہ بھی سرگرم ہو گئے تھے جو انتخابی سیاست میں ملوث نہیں ہوتے اور جماعتی سیاست سے بالاتر ہیں۔

### ضمنی فوائد

سیاسی میدان سے پسپائی اختیار کرنے کا کڑوا گھونٹ بھرنے والی دینی وفد ہی جماعت یا جماعتوں کو کیا فوائد حاصل ہوں گے؟۔ پہلا یہ کہ ہمارے عوام کے ان تمام مایوس عناصر کی ہمدردیاں حاصل ہوں گی جن کا سب سے بڑا الزام ہی یہ ہے کہ دینی جماعتوں کے آپس کے اختلافات کی وجہ سے اسلام نہیں آرہا۔ دوسرا یہ کہ باقی مذہبی عناصر جو الیکشن کے اکھاڑے میں موجود رہنے پر مصہر ہیں سیاست کو خیر یا دکنہ والی جماعت یا جماعتوں کی طرف رجوع کریں گے تاکہ ان کے حلقہ اثر کے ووٹ حاصل کر سکیں لہذا تلخی کم ہوگی، محبت پیدا ہوگی اور تیسرا وہی جس کا ذکر پہلے کر چکا ہوں کہ میں اور میری تنظیم اسلامی ایسی جماعت یا جماعتوں کے ادنیٰ خادموں میں شامل ہوں گے۔ میں نے متحدہ شریعت محاذ میں بھی اسی جذبہ سے شرکت کی تھی اور علیحدگی اختیار کی تو اس وقت جب دیکھ لیا کہ یہ اصل میدان کارزار میں اترنے کو تیار نہیں۔ لوگ اسمبلیوں سے استعفاء دینے کو تیار نہ ہوئے۔ کچھ بعد بساط الٹ گئی تو سب ہی اسمبلیوں سے باہر تھے لیکن اس موقع پر معدودے چند حضرات بھی از خود اس محرومی کو گلے لگانے کو آمادہ نہ ہوئے اور غبارے میں سے ہوا نکل گئی۔

میں نے حد درجہ خلوص و اخلاص سے یہ باتیں کہیں اور پہلے بھی کتارہا ہوں لیکن انہیں توجہ کے قابل نہ سمجھا گیا تو میرا راستہ بہر حال یہی ہے جس میں عمر عزیز کے تیسیس (۲۳) سال لگا چکا ہوں۔ اسی کے حق میں اپنے دو خطبات جمعہ میں میں نے شواہد پیش کئے اور دلائل بھی دیئے ہیں۔

### اب میدان میں نکلیں

تبلیغی جماعت نے اپنے لاکھوں وابستگان کو نیکی کا پرچار کرنے اور خود چھوٹی سے چھوٹی نیکیاں تک کمانے میں محنت کرنے کی تربیت دی ہے۔ اب اسے اپنی یہ قوت برائیوں کو روکنے اور ان کے راستے بند کرنے کے لئے میدان میں لانی چاہئے۔ یہ لوگ بے غرضی سے اور نام و (باقی، ص ۱۱)

# نوار تلخ ترے زن چو ذوقِ نغمہ کمیابی حُدی را تیر ترے خواں چو محلِ راکراں بہنی

محرم ڈاکٹر امر احمد صاحب نے اپنے ایک حالیہ خطاب جمعہ میں جس کی تلخیص اسی شمارے میں شامل ہے مولانا سید محمد یوسف بنوریؒ کے زیر نظر مضمون کا حوالہ دیا تھا۔ اولاً ”بینات“ میں شائع ہونے والا یہ گرانقدر مضمون اس سے قبل مئی ۶۷ء میں میناق کے صفحات کی زینت بن چکا ہے۔ اس وقت محترم ڈاکٹر صاحب نے مولانا بنوریؒ کے اس مختصر مضمون پر جو مختصر تعارفی نوٹ لکھا تھا اس کے مطالعے سے چونکہ وہ پس منظر واضح ہو جاتا ہے جو اس تحریر کا محرک بالذات اسے بھی شامل اشاعت کیا جا رہا ہے۔ (ادارہ)

ذیل کی تحریر ماہنامہ ”بینات“ کراچی کی مارچ ۶۷ء کی اشاعت سے ماخوذ ہے، اس کا پس منظر یہ ہے کہ ”بینات“ کے ماہِ وجب کے شمارے میں ”ادارہ تحقیقات اسلامی راولپنڈی“ کے جانب سے شائع شدہ ”مجموعہ قوانین اسلامی“ مؤلفہ جناب تنزیل الرحمن پر ایک مفصل تبصرہ جناب مضی ولی حسن صاحب ٹونکی کے قلم سے شائع ہوا۔ اول تو یہ طرزِ عمل بجائے خود مثبت تعمیری طرزِ فکر کا آئینہ دار تھا کہ بجائے اس کے کہ محض اس بنا پر کہ زیر تبصرہ کتاب ایک معروف تجدید پسند ادارے کی جانب سے شائع ہوتی تھی اسے کلیتاً روک دیا جاتا، فاضل تبصرہ نگار نے انتہائی محنت سے پوری کتاب کا تنقیدی مطالعہ کیا اور شدید عرق ریزی سے اس کی ایک ایک دفعہ میں صحیح و غلط اور حق و باطل کی علیحدہ علیحدہ نشان دہی کر دی۔ اس پر سزاویہ کہ تبصرے کے آخر میں ”مؤلف اور تالیف کے بارے میں بحیثیت مجموعی ہماری دماغی“ کے ضمن میں وسعتِ قلب کے ساتھ اور اعترافِ حق کے جذبے کے تحت یہ اعتراف بھی کر لیا کہ مؤلف سے غلطیاں ضرور سرزد ہوتی ہیں لیکن ان کے نقطہ نظر میں کجی اور طرزِ فکر میں فتنہ انگیزی موجود نہیں ہے اور بحیثیت مجموعی یہ کتاب ”باقائم“ اور ”قابلِ تحمل“ ہے۔ اس پر دینی حلقوں میں چرمیگوئیاں شروع ہوئیں اور بعض انتہائی ذمہ دار اور ممتاز علمائے ”بینات“ کے سرپرست اور نگران حضرت مولانا

محمد یوسف صاحب بنوری کے نام شکایتی خطوط لکھے جن کا مرکزی مضمون یہ تھا کہ ————— ”تجزیہ پسندی کا جواب ہی بیانات تھا۔ اگر یہی گھنٹے ٹیک دے تو انجام کیا ہوگا؟“ — اور یہ کہ ————— ”تھوڑی سی نرمی علمائے موقف کو کمزور کر دیتی ہے۔ اور اس طرح دشمنانِ دین کے موقف کو غیر شعوری طور پر قوت مل جاتی ہے۔“ اس پر ادارہ ’بیانات‘ نے ایک جانب تو تبصرے کے اس حصے کی قدرے وضاحت کی جو شاید حضراتِ معترضین کے نزدیک تو ”عذر گناہ بدتر از گناہ“ ہی قرار پائے۔ اور دوسری طرف علمائے کرام کی خدمت میں بھی ”اور تلخ ترمی زن.....! کے عنوان سے بعض گزارشات بڑے ادب و احترام کے ساتھ پیش کیں۔

ان گزارشات میں بعض باتیں چونکہ انتہائی اہم آگئی ہیں اور اس لائق ہیں کہ پاکستان کے تمام علماء ان پر ٹھنڈے دل سے غور کریں اور ان کی روشنی میں اپنے موجودہ طرزِ فکر و عمل پر نظر ثانی فرمائیں ————— لہذا ہم اس تحریر کو ادارہ ’بیانات‘ کے شکریے کے ساتھ قارئینِ میثاق کی خدمت میں پیش کر رہے ہیں ————— (مدیر)

”اور تلخ ترمی زن چو ذوقِ نغمہ کمیابی

صدی (تیز تر سے خواں چو محمل را گراں بینی

اس موقع پر ہم علمائے امت کی خدمت میں بھی چند گزارشات پیش کر دینا ضروری فرض

سمجھتے ہیں:-

الف: انگریزوں کے دورِ حکومت میں ہمارے اکابر نے جو شاندار دینی و ملی کارنامے انجام دیئے ان کا خلاصہ نکالیں تو انہیں بڑے بڑے دو شعبوں میں بانٹا جاسکتا ہے۔ اول: ہر قسم کے جدید و قدیم فتنے کا استیصال بذریعہ تقریر و تحریر، وعظ و تبلیغ، درس و خطابت اور ارشاد و تلقین۔ دوم: امتِ مسلمہ کے لیے روحانی غذا مہیا کرنا، بذریعہ قیام مدارس و معابد، دارالافتاء و دارالعلوم، مساجد و خانقاہ، تصنیف و تالیف، اور جلسہ و کانفرنس۔ آج کل کی اصطلاح میں قسم اول کو ”منفی“ اور قسم ثانی کو ”مثبت“ کہا جاتا ہے اور کوئی شک نہیں کہ دین کی پاسبانی کے لیے علمائے امت نے ان دونوں میدانوں میں بیش قیمت قربانیاں دیں اور اپنے خونِ جگر سے ”گلشنِ دینِ خداوندی“ کو سیراب کیا، الحمد للہ کہ آج تک اپنی بساط کے موافق یہ سلسلہ جاری ہے، خدمتِ دین کی ان ہی مثبت و منفی تاروں کے ذریعہ

جب تک اُمتِ مسلمہ کا رابطہ (کنکشن) ذاتِ نبوی (بآبائنا هو و اقمہا تننا، صلی اللہ علیہ وسلم) سے قائم رہے گا، اُمتِ انوارِ نبوت سے مستفید ہوتی رہے گی، اور اس سلسلہ میں سعی کرنے والے خضرؑ اپنی محنت اور قربانی کے بقدر، اجرِ عظیم کے مستحق ہوں گے۔

ب۔ انگریز کے رخصت ہو جانے اور اسلامی نظریہ حیات کی بنیاد پر مملکتِ خدا واد پاکستان کے وجود میں آجانے کے بعد علمائے اُمت پر مذکورہ بالا دو گونہ ذمہ داریوں کے ساتھ ایک تیسری ذمہ داری عائد ہوگئی، یعنی حکومتِ پاکستان کے سامنے نہایت پیار و محبت، انتہائی ہمدردی اور خلوص اور بے حد حکمت و فراست کے ساتھ اسلامی اور دینی نقوشِ حیات پیش کرنا، جن پر ایک اسلامی ریاست کی بنیادیں اُٹھائی جائیں نیز دورِ حاضر کی تمام مشکلات کا حکیمانہ جائزہ لے کر اسلامی قانون کی تدوین، جسے عدلیہ میں نافذ کیا جائے، یہ علمائے اُمت کا اپنا منصبی فریضہ تھا، خواہ حکومت ان سے مطالبہ کرتی یا نہ کرتی، انہیں صحیح اور واقعی مقامِ دینی یا نہ دیتی، ان کی اگر انقدر خدمات کا اعتراف کسی حلقہ کی جانب سے کیا جاتا یا نہ کیا جاتا، دنیا کے ہر اجر و مزد و منصب و وجاہت، اور مال و جاہ کی منفعت سے بالاتر رہ کر صرف رضائے الہی ادا نئے حق رسالت، نصحِ اسلام، اور فلاحِ آخرت کی خاطر انہیں کام کرنا چاہیے تھا، جانشینِ نبوت کی حیثیت سے ان کا مشن وہی ہونا چاہیے تھا جو تمام انبیاءِ علیہم السلام کا رہا یعنی:

وَمَا أَسْأَلُكُمْ عَلَيْهِ مِنْ أَجْرٍ، إِنْ أَجْرِيَ إِلَّا عَلَى اللَّهِ -

میں تم سے اس پر کوئی معاوضہ نہیں چاہتا، میرا اجر و ثواب تو بس اللہ نے اپنے ذمہ لے رکھا ہے

لیکن ہمیں اپنی اس کمی کا اعتراف کرنا چاہیے کہ جہاں ہم دین کی اور بیش بہا خدمتوں کی بنا پر رحمتِ خداوندی سے اجر و ثواب کے مستحق ہیں وہاں اس عظیم الشان فریضہ سے صرف نظر کرنے کی وجہ سے معرضِ مسولیت میں آجانے کا شدید اندیشہ بھی لاحق ہے، اگر میدانِ قیامت میں یہ مناقشہ فرمایا گیا کہ تم نے اس نازک مرحلہ میں اپنی اجتماعی قوتوں کو کیوں نہ کھپایا ہے اس زبردست خلا کو پُر کر کے اُمت کی قیادت کیوں نہ کی ہے وقت کے ایک عظیم دینی فریضہ سے کیوں بے اعتنائی رتی ہے تمہارے ذاتی مشاغلِ نجی مقاصد اور گروہی فوائد اس کے درمیان کیوں حائل ہے ہے اور اسلامی حکومت کے سامنے ایک صحیح ”مجموعہ قوانینِ اسلام“ پیش کر کے تم نے تمام حجت کیوں نہ کیا ہے تو غالب گمان یہ ہے کہ جہاں

ارکان مملکت، ارباب سیاست اور ادارہ تحقیقات اسلامی کے لوگوں کے پاس اس کا کوئی جواب نہ ہوگا، وہاں علمائے امت بھی اس کی مسئولیت سے بری نہ ہو سکیں گے۔ **إِلَّا مَنْ تَزَحَّمَ اللَّهُ**۔  
**ج:** ایک جمہوری ملک میں تہذیب و متانت اور خیر خواہی و دل سوزی کے ساتھ حکومت کو نیک مشورہ دینا۔۔۔۔۔ کوئی شجرہ منوعہ نہیں بلکہ ایک اچھی روایت ہے، اور علمائے امت پر تو ایک شرعی فریضہ کی حیثیت سے یہ لازم ہے کہ وہ اصلاحی مشورے دیں لیکن علمائے امت کی ذمہ داری مجرب اس بات پر ختم نہیں ہو جاتی کہ وہ حکومت پر تنقید کر لیا کریں اور "یہ نہ کرو، وہ نہ کرو" کا صرف وعظ کہنا لیا کریں بلکہ انہیں آگے بڑھ کر حکومت کو یہ بھی بتانا ہوگا کہ "یہ کرو"۔۔۔۔۔ ان کے پاس ایسا مرتب شدہ مجموعہ قوانین ہو جسے دفعات کی شکل میں جدید طرز کی قانونی زبان میں مدون کیا گیا ہو اور شرعی حدود کے تقاضوں کی رعایت پوری طرح اس میں ملحوظ رکھی گئی ہو، نئے دور کی مشکلات کا شرعی حل پیش کیا گیا ہو، قرآن و حدیث، اجماع امت اور اصول اجتہاد کی ٹھیک ٹھیک پابندی رکھتے ہوئے۔۔۔۔۔ امت کے لیے ممکن حد تک آسانی کی گنجائش باقی رکھی گئی ہو، پھر اس "مجموعہ قوانین اسلام" کو پوری بصیرت سے انتظامیہ، مقننہ اور عدلیہ کے سامنے پیش کرتے ہوئے وہ یہ کہنے میں حق بجانب ہوں گے کہ "اسے اسلامی ریاست میں نافذ کرو" اور اس وقت ارباب اختیار بالفرض اسے نافذ نہ بھی کریں تو کم از کم علمائے امت عند اللہ از روی مسئولیت سے تو بری الذمہ ہو ہی جائیں گے اور داؤدِ محشر کی عدالت میں اولین و آخرین کے سامنے وہ اتنا تو کہہ سکیں گے کہ:

"یا اللہ! اپنی فہم و بصیرت کی ممکنہ حد تک تیرے پاکیزہ قانون کو ہم نے آسان سے آسان تر صورت میں قوم کے سامنے پیش کر دیا تھا۔ اسے اللہ! ہم اپنے ضعف اور اپنی ناداری کے ساتھ ہی اتنا کام ہی کر سکتے تھے، لیکن قوت کے ساتھ اسے نافذ کرانا ہمارے بس سے باہر تھا۔

إِنْ تَعَذَّبْتُمْ فَاتِمُّوا عِبَادَكَ وَإِنْ تَغْفِرْ لَهُمْ  
 فَإِنَّكَ أَنْتَ الْعَزِيزُ الْحَكِيمُ۔

"اب آپ انہیں عذاب دینا چاہیں تو یہ تیرے بندے ہیں اور اگر آپ ان کی بخشش فرمادیں تو بلاشبہ آپ زبردست میں حکمت والے ہیں۔"



اور کیا بعید ہے کہ حق تعالیٰ کسی وقت ارباب اختیار کو اس کے نافذ کرنے کی توفیق ہی دے دیں (جہاں تک ہمیں معلوم ہے حکومت میں اب بھی اللہ کے ایسے مخلص بندے موجود ہیں جو دل و جاں سے اس بات کے متنی ہیں کہ انگریزی قانون (جو جزوی ترمیمات کے ساتھ ہمارے یہاں رائج ہے) کی جگہ اسلامی قانون نافذ کیا جائے، چنانچہ صدر مملکت نے ادارہ تحقیقات اسلامی اسی نیک مقصد کے لیے قائم کیا تھا کہ تدریجاً موجودہ قانون کی دفعات کو اسلامی قانون میں ڈھال دیا جائے۔ یہ الگ بات ہے کہ اس ادارہ کے بعض ارکان کی الٹی ذہنیت نے اس کے مقاصد ہی کو الٹ کر رکھ دیا ہے اور صرف ”مغربیت پر اسلام کی چھاپ“ لگا دینے کے لیے ہی تمام اتحادی اسلحہ استعمال کیا جانے لگا۔

۵: اس سلسلہ میں علمائے اہمیت کے سامنے جو مشکلات ہیں اور جن دشوار گزار مراحل سے وہ گزر رہے ہیں، بحث چھین لوگوں کو ان کا احساس ہو یا نہ ہو، ہمیں ان کا پوری طرح احساس ہے، لیکن اس کا کیا کیجے کہ زمانے کے دینی تقاضے ہماری مشکلات پر نظر رکھنے کے عادی نہیں ہیں، مقتضیات وقت کی عدالت میں ہمارے اس عذر کی کوئی شنوائی نہیں کہ ہمارے پاس نہ تو اس کام کے لیے باصلاحیت افراد کو فارغ کرنے کی ادنیٰ گنجائش ہے، اور نہ ہم اس کے لیے زر کثیر فراہم کر سکتے ہیں۔ ”قاضی وقت“ کا فیصلہ یہی ہے کہ تمہارے پاس فرصت ہو یا نہ ہو، قوت ہو یا نہ ہو، سرمایہ ہو یا نہ ہو، بیٹھنے کی جگہ ہو یا نہ ہو، تمہیں یہ کام بہر حال کرنا ہوگا، اور بغیر کسی دنیوی منفعت کے کرنا ہوگا، کیونکہ کرنے کا کام صرف گفت شنید سے نہیں ہوتا، وہ تو بہر صورت کرنے ہی سے ہوتا ہے، گزشتہ چند سالوں سے ہندوستانی علمائے نے ایک ادارہ تحقیقات شرعیہ قائم کر لیا ہے جس سے قارئین، قینات، متعارف ہیں۔ لیکن بڑی ندامت کی بات ہے کہ پاکستانی علماء اب تک اپنا ”ادارہ تحقیقات اسلامی“ قائم نہیں کر سکے جو ہر قسم کی سیاست بازی سے الگ رہ کر پوری ملت کی اس عظیم خدمت کو بجالاتا۔ **فَاِنَّا لِلّٰهِ وَاِنَّا اِلَيْهِ رٰجِعُوْنَ**، یہ جو کچھ عرض کیا گیا ہے اس پر پوری سنجیدگی سے غور و فکر کرنا چاہیے، نری جذباتیت سے مسائل حل نہیں ہو جاتے۔

لَعْمٰی لَقَدْ نَبَهْتَ مِنْ كَانٍ نَانِمًا

وَاَسْمَعْتَ مِنْ كَاغْت لِهٖ اَذْنَان!

(الامام الکشمیری)

# بِسْمِ اللَّهِ الرَّحْمَنِ الرَّحِيمِ

رَبَّنَا لَا تَوَدُّ أَنْ يَخَذَنَا إِنْ كُنَّا فِي أَسْفَلَ الْأَرْضِ وَلَا نَحْمِلُ عَلَيْكَ حَمَلَنَا وَلَا تَحْمِلْ عَلَيْنَا إصْرًا كَمَا حَمَلْتَنَا

اے ہمارے رب، اگر ہم بھول جائیں یا چوک جائیں تو ان گناہوں پر، ہماری گرفت نہ فرما۔

رَبَّنَا وَلَا تَحْمِلْ عَلَيْنَا إصْرًا كَمَا حَمَلْتَنَا

اور اے ہمارے رب، ہم پر ویسا بوجھ نہ ڈال جیسا تو نے ان لوگوں پر ڈالا

عَلَى الَّذِينَ مِنْ قَبْلِنَا

جو ہم سے پہلے ہو گزرے ہیں۔

رَبَّنَا وَلَا تَحْمِلْنَا مَا لَا طَاقَةَ لَنَا بِهِ

اور اے ہمارے رب، ایسا بوجھ ہم سے نہ اٹھا جس کے اٹھانے کی طاقت ہم میں نہیں ہے۔

وَاعْفُ عَنَّا وَاعْفِرْ لَنَا وَارْحَمْنَا

اور ہماری خطاؤں سے درگزر فرما، اور ہم کو بخش دے اور ہم پر رحم فرما۔

أَنْتَ مَوْلَانَا فَانصُرْنَا عَلَى الْقَوْمِ الْكَافِرِينَ .

تو ہی ہمارا کارساز ہے۔ پس کافروں کے مقابلے میں ہماری مدد فرما۔

## ہمیں توبہ کی توفیق عطا کرے

سھاری خطاؤں کو اپنی رشتوں سے ڈھانپ لے

الداعی الخیر: میاں عبدالواحد  
بھگوان سٹیڈ  
پتہ: ائی انارکلی لاہور

## ماہِ صیام کے دوران

# نفتار تنظیم کی دعوتی و تحریری سرگرمیاں

تنظیم اسلامی پاکستان کا چودھواں سالانہ اجتماع ۳۱ مارچ ۸۹ء کو اختتام پذیر ہوا اور ملک کے دور دراز علاقوں نیز بیرون ملک سے آنے والے احباب و رفقاء نے یکم اپریل کو اپنے اپنے مقامات کی جانب مراجعت اختیار کی۔ چند روز بعد ہی رمضان المبارک کی بابرکت ساعتیں شروع ہونے والی تھیں۔ نیکی اور سعادت کی راہ پر پیش قدمی کی تڑپ رکھنے والے خوش بخت جوان ہمت لوگوں کے لئے رب رحیم و کریم کے خصوصی فضل و عنایت اور بے پایاں رحمتوں کے نزول کا ماہ مبارک سایہ لگن تھا۔ اللہ تعالیٰ کے فضل و کرم اور توفیق الہی سے اس ماہ کے دوران حسب معمول رفقاء تنظیم اسلامی نے اپنے اپنے مقامات پر اپنی تعلیم و تربیت و تزکیہ نیز دعوت و تنظیم کے لئے پروگرام ترتیب دیئے۔ مختلف مقامات سے مرکزی دفتر تنظیم اسلامی میں موصولہ رپورٹس کی بنیاد پر بعض مقامات پر منعقد شدہ پروگراموں کا خلاصہ حسب ذیل ہے۔

## کوئٹہ

کوئٹہ میں رمضان المبارک سے قبل اپریل کے پہلے ہفتہ کے دوران تنظیم اسلامی کوئٹہ کے پروگرام حسب سابق ہی رہے یعنی جمعۃ المبارک کو ۳ گھنٹہ کا ہفتہ وار اجتماع اور اس کے دوران معمول کے تربیتی و تنظیمی پروگرام۔ علاوہ ازیں ترجمۃ القرآن کی ایک کلاس بھی جاری تھی۔ اس کو سالانہ اجتماع اور رمضان المبارک کی وجہ سے عارضی طور پر معطل کیا گیا تھا اور اب انشاء اللہ العزیز رمضان المبارک کے بعد اس کا اجراء ہو جائے گا۔

جناب میاں محمد نعیم صاحب سابق ناظم اعلیٰ تنظیم اسلامی پاکستان جن کو اب سالانہ اجتماع کے موقع پر ناظم تربیت کی ذمہ داری تفویض کی گئی ہے انہوں نے سالانہ اجتماع کے بعد اپنی پہلی فرصت میں رمضان المبارک کے دوران ہی اپنے کام کا آغاز کر دیا۔ تربیت گاہوں کا ایک باقاعدہ نظام وضع کر لیا گیا ہے جس کا ایک خاکہ مقامی امر کو بھیج دیا گیا ہے اور بقیہ تفصیلات طے کی جا رہی ہیں۔ رفقاء سے براہ راست رابطہ و مشورہ، مسائل اور اشکالات پر گفتگو اور مقامی سطح پر تربیتی محافل کے انعقاد کے لئے

موصوف شعبان المعظم کے آخری روز یعنی ۷ اپریل کو کوئٹہ پہنچ گئے اور ۳ مئی ۲۶ رمضان المبارک تک وہیں قیام کیا۔ موصوف کی کوئٹہ میں موجودگی کی وجہ سے جہاں رفقاء سے رابطہ اور تعلیم و تربیت کے پروگرام ہوئے وہاں تنظیم اسلامی کوئٹہ کے زیر اہتمام رمضان المبارک کے دوران دعوتی پروگرام بھی نہایت بھرپور انداز میں ہوئے۔ اولاً تمام رفقائے تنظیم اسلامی کوئٹہ کو جمع کیا گیا۔ دو روز دفتر تنظیم اسلامی کوئٹہ میں رفقاء کی خصوصی نشستیں ہوئیں جن میں باہم تعارف، افہام و تفہیم اور باہم مشورہ کے بعد پورے مہینہ کے دوران تربیتی و دعوتی پروگرام ترتیب دیئے گئے۔ تربیت کے لئے رفقاء کو دو گروپس میں تقسیم کیا گیا۔ ایک گروپ میں ان رفقاء کو شامل کیا گیا جو نسبتاً ذمہ دار، فعال اور زیادہ وقت فارغ کر سکتے تھے۔ دوسرے گروپ میں وہ رفقاء شامل ہوئے جو زیادہ وقت فارغ نہیں کر سکتے تھے۔ ہر ہفتہ کے دوران تین روز دفتر تنظیم اسلامی کوئٹہ میں جناب ناظم تربیت کی ان گروپس کے ساتھ طویل خصوصی نشستوں کا اہتمام ہوا۔ ان نشستوں میں دین کا جامع تصور اور اس کے مطالبات، مرد مومن کی زندگی کا نقشہ اور ترجیحات، جہاد فی سبیل اللہ، ہدف اور طریق کار، تحریک احیائے دین اور انقلابی جدوجہد، مبتدی نصاب اور مرکز سے جاری شدہ دیگر ہدایات پر تفصیلی گفتگو ہوئی اور افہام و تفہیم کی کوشش کی گئی۔ تنظیم اسلامی کوئٹہ کی کارکردگی کا جائزہ بھی ہوا اور آئندہ کے لئے پروگراموں کے بارے میں مشورے بھی ہوئے، رمضان المبارک کے دوران کوئٹہ میں بھرپور دعوتی پروگرام ہوئے۔ مرکز سے جاری شدہ ہدایات کے مطابق جناب ناظم تربیت نے کوئٹہ میں دعوتی پروگراموں کو اس طریقہ سے ترتیب دیا کہ اس میں رفقاء کم سے کم شریک ہوں جبکہ میزبان رفیق کے احباب، عزیز و اقارب کو زیادہ سے زیادہ تعداد میں مدعو کیا جائے تاکہ دعوت دوسرے لوگوں تک زیادہ پہنچے۔ کوئٹہ کے بارہ مختلف مقامات پر یہ پروگرام ہوئے۔ ان پروگراموں میں رفقاء کے علاوہ اوسطاً چالیس احباب شریک ہوتے رہے۔ بعض مقامات پر حاضری ستر سے بھی تجاوز ہو گئی۔ عصر تا قبل افطار باہم تعارف و درسن قرآن حکیم کا پروگرام ہوتا تھا جن میں میاں محمد نعیم صاحب نے بالعموم دین کے مطالبات اور موجودہ حالات میں ان کی بجا آوری کے لئے محنت و کوشش اور موانعات کو دور کرنے کی تدابیر جیسے اہم موضوع کو گفتگو کا مرکز بنایا۔ بعد از نماز مغرب سوال و جواب کی محفل میں ان موضوعات کے مزید پہلو بھی کھڑے کر سامنے آتے رہے۔ ان پروگراموں کے علاوہ جناب میاں محمد نعیم صاحب نے اپنے قیام کوئٹہ کے دوران امیر تنظیم اسلامی کوئٹہ، دیگر ذمہ دار حضرات اور دیگر رفقاء سے انفرادی ملاقاتیں بھی کیں جن میں بعض خاصی طویل بھی تھیں۔ ان ملاقاتوں میں میاں صاحب نے مختلف تنظیمی معاملات، کارکردگی، رفقاء کا باہمی تعلق اور ان کے ذاتی مسائل پر تبادلہ خیال کیا اور مناسب مشورے دیئے۔ جناب ناظم تربیت کے دورہ کوئٹہ کے دوران بروز جمعہ ۲۱ اپریل کو مقامی تنظیم کے امیر کی رہائش گاہ پر رفقائے تنظیم کی خواتین کا خصوصی اجتماع منعقد ہوا۔ بیس خواتین نے شرکت کی اور صبح ساڑھے نو بجے تا ساڑھے گیارہ بجے یہ اجتماع جاری رہا۔ میاں محمد

نعیم صاحب کی البیہ نے اس اجتماع سے مفصل خطاب کیا اور اپنے عملی تجربہ کی روشنی میں اس بات کو واضح کیا کہ اگر قوانین شریعت کی پابندی کی جائے تو گھر میں کس طرح اللہ تعالیٰ کی رحمت و برکت کا نزول ہوتا ہے اور ماحول امن و عافیت اور محبت کا گوارہ بن جاتا ہے جس میں افرادِ خانہ اور بچوں کی تربیت و نشوونما کے بہتر مواقع میسر ہوتے ہیں۔ اس اجتماع کے دوران دوسرے کمرہ میں خواتین کے ساتھ آئے ہوئے رفقاء جمع تھے اور بچوں کی نگہداشت ان کے ذمہ تھی۔ میاں محمد نعیم صاحب نے بھی اس اجتماع سے مختصر خطاب کیا جس میں خواتین کو اسلام کے عطا کردہ حقوق کا تذکرہ ہوا۔

## ملتان اور جنوبی پنجاب

ملتان اور نواحی علاقہ پر مشتمل علاقہ جنوبی پنجاب کے امیر ڈاکٹر محمد طاہر خان خاکوانی اور ناظم حلقہ ڈاکٹر منظور حسین صاحب کی کوشش و محنت سے گذشتہ ماہ کے دوران اس حلقہ میں قابلِ قدر دعوتی اور تنظیمی کام ہوا۔ سالانہ اجتماع سے واپسی پر ماہِ صیام میں دعوتی پروگراموں کی منصوبہ بندی کے لئے دفتر حلقہ میں مشاورت کا اہتمام ہوا۔ اتفاقِ رائے سے ملتان کے لئے چار ہفتہ وار پروگراموں کو آخری شکل دی گئی۔ نیز حلقہ میں دیگر مقامی تنظیموں اور اسرہ جات کو بھی اپنے اپنے مقامات پر اسی قسم کے پروگرام تشکیل دینے کی تلقین کی گئی۔ مرکز کی ہدایات اور سابقہ تجربات کی روشنی میں یہ طے پایا تھا کہ معمول کے ہفتہ وار دعوتی و تدریسی پروگراموں کے ساتھ افطاری کے پروگرام ترتیب دیئے جائیں جن میں باہم تعارف، درس قرآن اور افہام و تفہیم کا اہتمام ہو۔ ان مجالس میں رفقاء تنظیم کے علاوہ تدریسی پروگراموں کے شرکاء اور اس روز کے میزبان رفیق کے اعزہ و اقارب اور احباب کو شرکت کی خصوصی دعوت دی جائے۔ الحمد للہ تنظیم اسلامی ملتان کی حد تک یہ پروگرام بحسن و خوبی منعقد ہوئے۔ ہر پروگرام میں شرکاء کی تعداد اوسطاً ستر تھی۔ احباب ذوق و شوق سے شریکِ محفل ہوئے اور دین کی دعوت کو سمجھنے سمجھانے کے عمدہ مواقع میسر آئے۔ ان مواقع پر حسبِ ضرورت ابتدائی تعارفی دعوتی کتابچے شرکاء کو مہیا کئے گئے۔ ان اجتماعات میں سے تین میں امیر حلقہ ڈاکٹر محمد طاہر خان خاکوانی صاحب نے خطاب فرمایا اور ایک اجتماع میں سابق امیر حلقہ جناب مختار حسین فاروقی صاحب نے خطاب کیا۔ فاروقی صاحب اپنی نجی مصروفیات کی وجہ سے اب ملتان میں نہیں ہوتے تاہم رفقاء و احباب سے ملاقات اور کسی ہفتہ وار تدریسی و دعوتی پروگرام میں شرکت کے لئے ہر ماہ تشریف لاتے ہیں۔ ملتان میں منعقدہ متذکرہ بالا چار اجتماعات میں خطابات کے عنوانات یہ تھے۔ (۱) روزہ کی غرض و غایت اور مسلمانوں پر قرآن مجید کے حقوق۔ (۲) نبی اکرم صلی اللہ علیہ وسلم سے ہمارے تعلق کی بنیادیں۔ (۳) دین اور مذہب کا فرق۔ (۴) اقامتِ دین کی فرضیت اور اس کا نبوی منہاج..... دفتر حلقہ سے ان پروگراموں کی مناسب تشہیر اور رفقاء و احباب کو اطلاع کا بہت عمدہ اہتمام کیا گیا تھا۔ رمضان المبارک کے دوران حلقہ کے مرکز میں قیام اللیل کا بھی اہتمام رہا جس میں خواتین و حضرات کی ایک معقول تعداد نے شرکت کی۔

حلقہ جنوبی پنجاب کے دوسرے مقامات پر بھی بفضلہ تعالیٰ گذشتہ ماہ کے دوران دعوتی و تحریری پہلو سے نمایاں پیش رفت کی کیفیت محسوس ہوئی۔ تنظیم اسلامی دہاڑی کے زیر اہتمام ماہ صیام میں جامع مسجد الہمدیٹ لکڑمنڈی میں چار ہفتوار دعوتی اجتماعات ہوئے۔ عصر تا مغرب باہم تعارف، درس قرآن اور مختصر وقفہ کے لئے افہام و تفہیم کے پروگرام ہوئے اور افطار و طعام کے بعد رفقاء و احباب کو قیام اللیل کے لئے جلد فارغ کیا جاتا رہا۔ امیر حلقہ ڈاکٹر محمد طاہر خان خاکوانی نے ایک پروگرام میں شرکت کی اور درس قرآن دیا۔ بقیہ پروگراموں میں درس قرآن کا فریضہ رفیق محترم جناب پروفیسر محمد اسلم جاوید صاحب نے سرانجام دیا۔ جمعۃ الوداع کے عظیم اجتماع سے ”فرائض دینی کا جامع تصور“ کے موضوع پر خطاب کا بھی اہتمام ہوا۔ شجاع آباد میں رفقائے تنظیم اسلامی نے ماہ صیام کے دوران چھ دعوتی پروگرام ترتیب دیئے۔ ۲۲ مئی بروز منگل بلدیہ شجاع آباد کے جناح ہال میں امیر حلقہ ڈاکٹر محمد طاہر خان خاکوانی کے خطاب عام کا پروگرام تھا۔ موصوف نے ”نبی اکرم صلی اللہ علیہ وسلم سے ہمارے تعلق کی بنیادیں“ کے موضوع پر سیر حاصل گفتگو فرمائی۔ بساویور، جھنگ، بورے والہ اور لیٹہ میں معمول کے نقلی و تدریسی پروگرام جاری رہے اور بعض مقامات پر محدود پیمانہ پر دعوتی پروگرام بھی ہوئے۔

## لاہور

قرآن اکیڈمی لاہور میں گذشتہ کئی سالوں سے رمضان المبارک کے دوران جشن ہماراں کا سماں ہوتا ہے۔ اس ماہ مبارک میں قیام اللیل کے دوران دورہ ترجمتہ القرآن کی پر کیف محافل اب یہاں کی زندگی کا ایک مستقل حصہ بن چکی ہیں۔ طالبان علم، جوق در جوق شریک ہوتے ہیں اور نہ صرف قرآن مجید کے علم و حکمت کے موتیوں سے دامن بھرتے ہیں بلکہ ان مبارک ساعتوں کے انوار و تجلیات سے اپنے باطن کو بھی منور کرتے ہیں۔ دعوت رجوع الی القرآن کے داعی جناب امیر تنظیم اسلامی نے چند سال قبل اس مبارک سلسلہ کا آغاز کیا تھا اور اب بفضلہ تعالیٰ دوسرے مقامات پر بھی یہ سلسلہ روز افزوں ہے۔ اس سال ابو ظہبی کے رفقاء و احباب کے اصرار پر محترم امیر تنظیم اسلامی نے دورہ ترجمتہ القرآن وہاں پر مکمل کیا۔ اس کی روداد آپ انہی صفحات میں الگ ملاحظہ فرمائیں گے۔ اس سال قرآن اکیڈمی لاہور میں دورہ ترجمتہ القرآن کی تکمیل جناب پروفیسر حافظ احمد یار صاحب (سابق پروفیسر اسلامیات و پنجاب یونیورسٹی) استاذ قرآن کالج لاہور نے کی۔ الحمد للہ قرآن حکیم کی تعلیمات ایک نئے انداز میں سامنے آئیں۔ محترم امیر تنظیم کے بیان میں جہاں فکر قرآنی کے انقلابی پہلو نمایاں ہوتے ہیں وہاں حافظ صاحب موصوف نے اس کے علمی پہلوؤں کو اجاگر کیا۔ اللہ تعالیٰ ان کو جزائے خیر عطا فرمائے..... آمین۔

مرکزی دفتر تنظیم اسلامی میں بھی ماہ صیام کی مبارک راتیں آباد رہیں۔ شہر کے نواحی حصہ سے رفقاء و احباب کی ایک معتدبہ تعداد یہاں جمع رہی اور امیر محترم کے دورہ ترجمہ قرآن کی وڈیو کیسٹس

سے استفادہ کیا گیا۔ چوہدری رحمت اللہ برصاحب نے مسجد طوبی نوناریاں شالیماں روڈ نواں کوٹ لاہور میں بعد نماز تراویح روزانہ قریباً تین گھنٹہ کی محفل میں دورہ ترجمہ قرآن مجید مکمل کیا۔ یہاں کے منتظمین اور احباب نے بہت ذوق و شوق اور اہتمام کا مظاہرہ کیا۔ اللہ تعالیٰ ان کی محنت اور خلوص کو قبول فرمائے اور تعلیمات قرآنی کے نور سے ان کے گھروں اور ماحول کو منور کرے۔ حافظ محمد رفیق صاحب فیلو قرآن اکیڈمی و اسٹاذ قرآن کالج لاہور نے اس سال کراچی میں دورہ ترجمہ القرآن مکمل کیا۔ بعض دیگر مقامات پر بھی برفقہ و احباب نے امیر محترم کے دورہ ترجمہ القرآن کے وڈیو کیسٹس سے استفادہ کیا اور رمضان المبارک کی راتیں قرآن مجید کا پیغام سمجھنے میں گذاریں۔ باجوڑ میں تنظیم کے رفقہ نے اپنے نقیب جناب محمد فہیم صاحب کی قیادت میں دعوتی پروگرام ترتیب دیئے اور عصر تا مغرب دورہ ترجمہ القرآن کے آڈیو کیسٹس سنانے کا اہتمام کیا۔ اللہ تعالیٰ اس بابرکت سلسلہ کو مزید ترقی دے۔ محترم امیر تنظیم اسلامی ابو ظہبی میں دورہ ترجمہ قرآن کی تکمیل کے بعد ۲۴ رمضان المبارک کو واپس تشریف لے آئے تھے۔ موصوف نے رمضان المبارک کی ۲۸ ویں اور ۲۹ ویں شب کو قرآن اکیڈمی لاہور میں قرآن مجید کے بعض منتخب حصوں کا درس دیا۔ جس میں پیش نظریہ تھا کہ قرآن مجید کا پیغام اختصار اور جامعیت کے ساتھ سامنے آجائے۔ رفقہ و احباب نے بھرپور شرکت کی۔

رمضان المبارک کے دوران تنظیم اسلامی لاہور کے زیر اہتمام مختلف مقامات پر ۷۵ سے زائد دعوتی پروگرام ہوئے۔ رفقہ نے انفرادی سطح پر اپنے احباب اور عزیز و اقارب میں بھی دعوتی کام کیا۔ ان کی تفصیلات کا احصاء اس مختصر رپورٹ میں ممکن نہیں۔ اللہ تعالیٰ خدمت دین کے سلسلہ میں کی گئی کوششوں کو شرف قبول عطا فرمائے اور مزید محنت کی توفیق مرحمت فرمائے..... آمین۔

## بقیہ تذکرہ و تبصرہ

نمود کی خواہش کے بغیر خاموشی کے ساتھ اپنا کام کئے چلے جانے کے عادی ہو چکے ہیں اور الحمد للہ کہ ان کے ہاں امیر کی اطاعت اور مسلم کے اکرام کا تصور بھی نہ صرف پختہ بلکہ عمل سے بھی جھلکتا ہے۔ یہ لوگ دین و شریعت کے حق میں مہماتی سیاست کا راستہ اختیار کریں تو نظم و ضبط کا مظاہرہ بھی ہوگا، عام لوگوں کی عزت، آبرو اور مال و جان پر کوئی آنچ بھی نہ آئے گی اور خواہش اقتدار سے لائق پر ان کی پچاس سالہ تاریخ کی گواہی پہلے سے موجود ہے۔ یہی عوامل آج پاکستان میں نہی عن المنکر بالید کے لئے درکار ہیں اور شریعت کی بالادستی عملاً قائم ہونے کی کوئی امید ہے تو وہ انہی عوامل سے وابستہ ہے۔



HOUSE OF QUALITY BEARINGS



## KHALID TRADERS

IMPORTER, INDENTOR, STOCKIST, SUPPLIER,  
OF ALL KINDS OF BALL, ROLLER & TAPER BEARINGS

- WE HAVE :**
- BEARINGS FOR ALL INDUSTRIES & MARINE ENGINES.
  - AUTOMOTIVE BEARINGS FOR CARS & TRUCKS.
  - BEARINGS UNIT FOR ALL INDUSTRIAL USES.
  - MINIATURE & MICRO BEARINGS FOR ELECTRICAL INSTRUMENTS.



**PRODUCTS**

**EZO HIGH PRECISION**

**DISTRIBUTOR**

**RCD KBC EZO**

MINIATURE BEARINGS  
EXTRA THIN TYPE BEARINGS  
FLANGED BEARINGS  
BORE DIA. 1 mm TO 75 mm

**STOCKIST**



**NACHI**



**NSK**



**SKF**

**NTN**



**CONTACT : TEL. 732952 - 735883 - 730595**  
**G.P.O BOX NO.1178.OPP KMC WORKSHOP**  
**NISHTER ROAD, KARACHI - PAKISTAN**  
**TELEX: 24824 TARIQPK. CABLE: DIMAND BALL.**



# صوم نہار اور قیام میل

ماہِ صیام کے دوران متحدہ عرب امارات میں امیر تنظیم اسلامی کا دورہ ترجمہ قرآن اور دیگر علمی گریماں

داعی و تحریک رجوع الی القرآن اور امیر تنظیم اسلامی ڈاکٹر اسرار احمد صاحب نے رمضان المبارک کی بابرکت راتوں میں قرآن حکیم کے فیوض والوار سے زیادہ سے زیادہ استفیہ ہونے کے لیے چند سال سے نماز تراویح کے ساتھ ساتھ دورہ ترجمہ قرآن کا جو سلسلہ شروع کر رکھا ہے وہ یقیناً اہل پاکستان کی بہت بڑی خوش سبختی ہے۔ یہ پروگرام خواہ لاہور میں ہو یا کراچی میں، طالبان علم ہدایت ملک کے ہر حصے سے اس میں شرکت کے لیے پہنچ جاتے ہیں اور قرآن حکیم کے علوم و معارف سے مفرد و مجرب فیضیاب ہوتے ہیں۔ بیرون پاکستان مقیم زفقار و احباب کے لیے پورے ایک ماہ کے اس پروگرام میں شرکت ممکن نہیں ہوتی اور وہ دلوں میں اس کی حسرت لیے اپنے ان بھائیوں کی قسمت پر شک کرتے رہتے ہیں جن کی قسمت میں ایسی سعادتیں لکھی ہوتی ہیں۔ بیرون ملک مقیم احباب کی اس محرومی کا کسی حد تک ازالہ آڈیو ویڈیو کیسٹس کے ذریعے ہوا پاتا ہے۔ لیکن اس بار اللہ تعالیٰ نے ابوظہبی میں مقیم ہم پاکستانی اور ہندوستانی مسلمانوں پر اپنا اس قدر فضل و کرم فرمایا کہ اس پر اس کا جتنا سبھی شکر ادا کیا جائے کم ہے۔ اللہ عزوجل نے ہمارے دل قرآنی فیوض و برکات کی یہ بہار اس طور سے جلوہ آرا ہوئی کہ یہاں کے احباب کے اصرار پر امیر محترم نے اس رمضان المبارک میں دورہ ترجمہ قرآن کا پروگرام ابوظہبی میں رکھ لیا۔

تنظیم اسلامی اور جمعیت خدام القرآن ابوظہبی نے محترم ڈاکٹر صاحب کے اس دورہ ابوظہبی کے سلسلے میں ایک مشترکہ مجلس مشاورت قائم کی۔ اس پروگرام کے ضمن میں تین مسئلے درپیش تھے۔

- ۱۔ محترم ڈاکٹر صاحب کے لیے ایک ماہ کے 'VISIT VISA' کا حصول۔
- ۲۔ امارات کی وزارت اوقاف سے اس پروگرام کے لیے اجازت نامہ کا حصول۔

۳ - سرمایہ کی فراہمی -

ان میں سے تیسرا مسئلہ یعنی سرمایہ کی فراہمی تو درحقیقت کوئی مسئلہ نہ تھا اور یہ رفقائے تنظیم اسلامی اور اراکین جمعیت خدام القرآن کی مالی معاونت سے بغیر کسی دشواری کے حل ہو گیا۔

وزارتِ اوقاف سے اجازت نامہ کے حصول میں مرکز پاکستان (PAKISTAN CENTRE) کی مسجد کے امام قاری عنیت ڈار صاحب جو کہ ہمارے رفیق بھی ہیں اور مرکز کی سالانہ روائی کی مجلس انتظامیہ نے بھرپور تعاون کیا اور یہ مسئلہ بھی اللہ تعالیٰ کے فضل و کرم سے حل ہو گیا۔

سب سے کھن مستند پورے ایک ماہ کے وزرا کے حصول کا تھا جو بظاہر ناممکن نظر آ رہا تھا، لیکن اللہ تعالیٰ نے جناب نسیم الدین صاحب اور ان کے رفقائے کی کوششوں اور دعاؤں کو شرفِ قبولیت بخشا اور رفیق محترم سرفراز چیمہ صاحب کے ذریعے یہ مسئلہ بالآخر ماہ شعبان کے آخر ہی ہفتے میں حل ہو گیا۔ اس مرحلہ کے طے ہونے پر رفقائے و اصحاب کی خوشی دیدنی تھی۔ وزرا کے حصول کی اطلاع مرکز کو بھیجی گئی تو محترم ڈاکٹر صاحب کا ابو ظہبی کے لیے حتمی پروگرام تشکیل پایا۔ چونکہ لاہور سے ابو ظہبی براہ راست کوئی پرواز نہیں آتی، اس لیے یہ طے پایا کہ امیر محترم پہلے دہلی تشریف لائیں اور وہاں سے بذریعہ کار ابو ظہبی کے لیے روانہ ہوں جو دو ہفتے سے قریباً ۱۶۵ کلومیٹر کے فاصلے پر ہے۔

محترم ڈاکٹر صاحب کی آمد سے تین روز قبل ہمیں ان کی آمد کے پروگرام کا علم ہوا۔ ڈاکٹر صاحب ۲۹ شعبان کو تشریف لارہے تھے۔ ابو ظہبی کے ہر رفیق کی خواہش تھی کہ اپنے امیر محترم کو مہمان بنانے کی سعادت اس کے حصے میں آئے اور اس کے لیے بہت سے رفقائے کی طرف سے جناب نسیم الدین صاحب پر بڑا سخت دباؤ تھا۔ خود نسیم الدین صاحب کی بھی یہ خواہش تھی کہ امیر محترم ان کے فلیٹ کو رونق بخشیں۔ لیکن جمعیت خدام القرآن کی مرکزیت، مرکز پاکستان کی مسجد سے قربت اور وقتاً فوقتاً چھوٹے پیمانے پر اجتماعات کے لیے تمام سہولتوں کی موجودگی کو مد نظر رکھتے ہوئے یہ فیصلہ کیا گیا کہ امیر محترم کا قیام جمعیت خدام القرآن کے دفتر میں زیادہ مناسب رہے گا۔ اس فیصلہ میں یہ بات بھی پیش نظر تھی کہ دفتر میں قیام پذیر رفقائے امیر محترم کی خدمت کے لیے ہمہ وقت حاضر

رہنا چاہتے تھے۔ پھر جمعیت کا یہ دفتر بھی ایک کشادہ عمارت میں پرسکون جگہ پر واقع ہے اور اس میں رہائشی کمروں کے علاوہ ایک ہال کمرہ بھی ہے جو درس و تدریس اور اجتماعات کے لیے استعمال ہوتا ہے۔

امیر محترم کی آمد کے موقع پر تمام رزقا کی درخواست تھی کہ دوپہی کے ہوائی اڈہ پر جا کر ان کا استقبال کریں، لیکن فیصلہ یہ ہوا کہ صرف نسیم الدین صاحب امیر محترم کو لینے کے لیے دوپہی جائیں گے۔ عین وقت پر نسیم الدین صاحب کی طبیعت خراب ہو جانے کے باعث یہ سعادت ابو ظہبی تنظیم کے نائب امیر جناب قمر حسن صاحب کے حصے میں آئی۔ دوپہی میں ہمارے رفیق جناب ظفر اقبال صاحب کو بھی امیر محترم کی آمد کی اطلاع پہلے سے کر دی گئی تھی۔ امیر محترم کی فلائٹ مقامی وقت کے مطابق ساڑھے گیارہ بجے دوپہی پہنچی۔ ایئر پورٹ کے سپر زلاؤنچ میں پی آئی اے کے اسٹیشن منیجر نے امیر محترم کو خوش آمدید کہا۔ کسٹم اور امیگریشن کے معمولات سے فارغ ہو کر امیر محترم ایئر پورٹ سے باہر تشریف لائے تو جناب قمر حسن صاحب اور جناب ظفر اقبال صاحب نے ان کا انتہائی گرمجوشی سے استقبال کیا۔ ظفر اقبال صاحب نے سب سے پہلے اپنے ہاں چلنے کی دعوت کی جہاں انہوں نے پر تکلف ضیافت کا اہتمام کیا ہوا تھا۔ یہاں کچھ دیر رکنے کے بعد امیر محترم قمر حسن صاحب کے ہمراہ ابو ظہبی کے لیے روانہ ہو گئے۔ وہاں نسیم الدین صاحب کو فون پر امیر محترم کی آمد کی اطلاع مل چکی تھی، لہذا امیر محترم جب عصر کے وقت جمعیت کے دفتر پہنچے تو رزقا کی ایک کثیر تعداد استقبال کے لیے موجود تھی۔

امیر محترم چونکہ طویل سفر کی صعوبت برداشت کر کے پہنچے تھے، لہذا ہمارا خیال تھا کہ اب آرام فرمائیں گے۔ لیکن انہوں نے اسی وقت مجلس مشاورت طلب کر کے ہمیں ورتلہ حیرت میں ڈال دیا۔ مشاورت میں دورہ ترجمہ قرآن کے پروگرام کے مختلف پہلوؤں کا جائزہ لیا گیا اور یہ فیصلہ بھی کیا گیا کہ دورہ ترجمہ کے پروگرام کا آغاز آج (۲۹ شعبان) ہی سے کر دیا جائے، کیونکہ ہو سکتا ہے کہ کل پہلا روزہ ہو جائے۔ چنانچہ بعد نماز عشاء۔ امیر محترم نے سورۃ الفاتحہ کی تشریح فرمائی اور استقبالِ رمضان کے موضوع پر خطاب فرمایا۔ آج کے پروگرام کی مناسب تشریح ہو سکنے کے باوجود حاضری خاصی رہی۔ تقریباً ساڑھے دس بجے پروگرام کا اختتام ہوا۔ حسب توقع رات گئے چاند کا اعلان ہو گیا، چنانچہ اگلے

روز جمعرات کو پہلا روزہ ہوا۔ جمعرات کے روز فقار نے ابو ظہبی کے مروجہ قانون کے اندر رہتے ہوئے دورۂ ترجمہ قرآن کے پروگرام کی بھرپور تشہیر کی اور انفرادی ملاقاتوں میں لوگوں کو دورۂ ترجمہ کا تعارف کرایا اور اس میں شرکت کی دعوت دی۔

جمعہ کی شب یعنی رمضان المبارک کی دوسری رات نماز عشاء کے بعد امیر محترم نے سورۃ البقرۃ کا آغاز کیا۔ اس وقت مرکز پاکستان کی مسجد کا ہال اور برآمدہ شکر کاہ سے پوری طرح بھرا ہوا تھا، بلکہ کچھ لوگ مسجد کے باہر بھی بیٹھے ہوتے تھے۔ لگ بھگ چار سو کی حاضری تھی جسے یہاں کے حالات میں غیر معمولی کہا جاسکتا ہے۔ ساڑھے دس بجے پہلی چار رکعت میں پڑھے جانے والے حصے کا ترجمہ و تشریح مکمل ہوا تو حافظ زوار احمد صاحب، جن کا تعلق حیدرآباد دکن سے ہے، کی زیر اہمیت نماز تراویح کا آغاز ہوا۔ حاضرین کی ایک کثیر تعداد اس لذت سے پہلی بار آشنا ہوئی کہ عربی نہ جانتے کے باوجود، قرأت کے دوران قرآن کا مفہوم ذہن و قلب پر اثر رہا تھا اور یہ امیر محترم کے دورۂ ترجمہ قرآن کا اعجاز تھا۔ تقریباً سو بارہ بجے آٹھ رکعات ختم ہوئیں اور پندرہ منٹ کا وقفہ ہوا جس کے دوران مختلف قسم کے مشروبات سے شکر کاہ کی تواضع کی گئی۔ تین بجے کے قریب بیس رکعات مکمل ہوئیں جن میں آج قریب ڈیڑھ پارہ پڑھا گیا۔ نماز وتر سے فراغت کے بعد جب ہم مسجد سے باہر نکلے تو ہلکی ہلکی ٹھنڈی ہوا چل رہی تھی۔ اگرچہ جسمانی طور پر کچھ تھکاوٹ ہو گئی تھی لیکن ہر شخص اپنے آپ کو تازہ محسوس کر رہا تھا اور اس کا دل قرآن حکیم اور اس کے نازل کرنے والے رب العزت کی عظمت سے معمور تھا۔

اگلے روز جمعہ تھا، لیکن بد قسمتی سے یہاں کے قوانین کے تحت امیر محترم کا خطاب جمعہ ممکن نہ تھا، چنانچہ امیر محترم نے خلیفہ مسجد میں نماز جمعہ ادا کی۔ ہفتہ کی شب بھی دورۂ ترجمہ قرآن کے پروگرام میں حاضری بھر پور رہی، لیکن اتوار کی شب سے شکر کاہ کی تعداد کم ہونا شروع ہو گئی۔ اب حاضری کی صورت حال یہ تھی کہ پہلی آٹھ رکعات میں قریباً ایک سو پچاس کی حاضری ہوتی جو وقفہ کے بعد قریباً ایک سو رہ جاتی۔ اس کی وجہ یہ تھی کہ بہت سے لوگوں کے لیے رات بھر جاگنے کے بعد صبح ڈیوٹی پر بروقت پہنچنا ممکن نہ ہوتا۔ البتہ جمعرات اور جمعہ کو حاضری میں اضافہ ہو جاتا۔

ابو ظہری میں امیر محترم کے قیام کے دوران بہت سے رفقہ انہیں اپنے ہاں افطار کے لیے مدعو کرنے کے خواہاں تھے، لیکن امیر محترم کی آمد پر ہی اصولی طور پر یہ فیصلہ کر لیا گیا تھا کہ وہ خصوصی طور پر افطار کے لیے کسی کے ہاں نہیں جائیں گے۔ اس فیصلے سے بعض رفقہ کو مایوسی بھی ہوئی، البتہ بعض رفقہ نے اپنی اس خواہش کو اس طور سے پورا کیا کہ وہ جمعیت کے دفتر میں ہی افطار اور کھانے کا انتظام کر لیتے جس میں امیر محترم اور دفتر میں مقیم حضرات کے علاوہ مزید چالیس پچاس احباب کو بھی مدعو کر لیا جاتا۔ اس طرح یہ افطاریاں بہت سارے حضرات کے لیے امیر محترم کے فکر سے متعارف اور مستفیض ہونے کا ذریعہ بنیں۔

امیر محترم کو بہت سے فورمز (FORUMS) اور سوسائٹیوں کی طرف اپنے ممبران سے خطاب کی دعوت بھی دی جاتی رہی، لیکن ان کی علالت اور عدم فرصتی کے باعث سوائے دو یعنی 'OVERSEAS PAKISTANI INVESTORS' FORUM' اور 'THNKERS' FORUM' کے، سب سے معذرت کرنا پڑی۔

'OVERSEAS PAKISTANI INVESTORS' FORUM' نے اپنا اجلاس ہوٹل شیراز میں رکھا تھا۔ فورم کی طرف سے امیر محترم کو ایک سوالنامہ دیا گیا جس میں سوڈ کی لعنت کے حاتمے اور اسلامی طرز معیشت کے قیام کے مختلف پہلوؤں پر سوال کئے گئے تھے۔ امیر محترم نے قریباً ڈیڑھ گھنٹے میں ایک خطاب کی صورت میں ان سوالوں کے جوابات بڑے احسن انداز سے دیے، جسے سامعین نے بہت سراہا۔ شرکاء کے لیے افطار اور کھانے کا انتظام بھی کیا گیا تھا۔ اس پروگرام اور امیر محترم کے خطاب کی خبر اگلے روز یہاں کے انگریزی روزنامے 'خلیج ٹائمز' میں شائع ہوئی۔

'THNKERS' FORUM' نے امیر محترم کو جہاد کے موضوع پر خطاب کے لیے مدعو کیا۔ طبیعت کی ناسازی کے باوجود امیر محترم نے مسلسل ڈیڑھ گھنٹے خطاب کیا اور بیس منٹ تک حاضرین کے سوالات کے تشفی بخش جوابات دیئے۔ اس پروگرام کا اہتمام یہاں کے ایک ہوٹل 'CORNISH RESIDENCE' میں کیا گیا تھا۔ خطاب کے بعد افطاری اور کھانے کا انتظام تھا۔ اس اجتماع کی خبر بھی خلیج ٹائمز نے شائع کی۔

مقامی امیر تنظیم جناب نسیم الدین صاحب نے اپنے گھر پر خواتین کے لیے ہفتہ وار درس قرآن حکیم کا سلسلہ شروع کر رکھا ہے۔ یہ درس ہر اتوار کو صبح ساڑھے دس بجے ہوتا

ہے اور اس میں پچیس تیس خواتین پابندی سے شریک ہوتی ہیں۔ ان خواتین کا اصرار تھا کہ امیر محترم خواتین سے خصوصی خطاب فرمائیں اور انہیں بتائیں کہ موجودہ معاشرہ میں خواتین کا کیا کردار ہونا چاہئے اور وہ اقامت دین کی عملی جدوجہد میں کس طریقے سے حصہ لے سکتی ہیں۔ امیر محترم کے اس خطاب میں اسٹیج کے قریب خواتین نے شرکت کی، اگرچہ اس پروگرام کی کوئی خاص کشمیر نہیں کی گئی تھی۔ خطاب کے بعد امیر محترم نے خواتین کے تحریری سوالات کے جوابات بھی دیئے۔

امارات میں محمد اللہ جمعیت خدام القرآن کی شاخیں دہشتی، شارقہ اور راس الخیمہ میں قائم ہو چکی ہیں اور وہاں تنظیم کا کام بھی بڑی خوش اسلوبی سے انجام پا رہا ہے۔ ان مقامات کے رفقاء کی پر زور فرمائش تھی کہ اپنے ابو ظہبی کے قیام کے دوران امیر محترم کم از کم ایک مرتبہ ضرور ان جگہوں پر تشریف لائیں۔ امیر محترم کی ناسازی طبع اور وقت کی کمی کے باوجود یہ فیصلہ کیا گیا کہ اگر تنظیمیں اپنی اپنی امارت میں جمعہ کے خطابات کے لیے انتظام کر لیں تو امیر محترم جمعہ کے روز صبح کے وقت یہاں سے نکل چلا کریں گے اور نماز جمعہ ادا کر کے واپس ابو ظہبی کے لیے روانہ ہو جایا کریں گے۔ چنانچہ سب سے پہلے جمعیت خدام القرآن شارقہ نے انڈسٹریل ایریا کی مسجد میں جمعہ کا انتظام کیا۔ امیر محترم کے ہمراہ قریباً ساڑھے گیارہ بجے جب ہم مسجد میں پہنچے تو مسجد کا اندرونی ہال اور برآمدہ مکمل طور پر بھر چکا تھا۔ ایک اندازے کے مطابق حاضرین کی تعداد دو ہزار کے قریب تھی۔ نماز جمعہ کے بعد مقابلی امیر جناب شتاق احمد کی دعوت پر امیر محترم جمعیت خدام القرآن شارقہ کے دفتر تشریف لے گئے، جہاں قریباً ستراسی آدمی موجود تھے۔ یہاں امیر محترم نے حاضرین کے مختلف سوالات کے جوابات دیئے۔ خطاب جمعہ کے وقت مکتبہ کا انتظام بھی کیا گیا تھا جہاں کتب اور کیسٹس کی ایک بڑی تعداد فروخت ہوئی۔ ابو ظہبی اور شارقہ کے درمیان فاصلہ ایک سو اسی کلومیٹر ہے۔ اس دو طرفہ سفر، خطاب جمعہ اور نیند کی کمی سے امیر محترم کی صحت فوری طور پر متاثر ہوئی۔ چنانچہ فیصلہ کیا گیا کہ دورہ تجربہ قرآن کے دوران امیر محترم باہر تشریف نہیں لے جائیں گے۔ اس فیصلہ سے دہشتی اور راس الخیمہ کے رفقاء کو بہت مایوسی ہوئی لیکن معاملہ چونکہ امیر محترم کی صحت کا تھا اس لیے سب نے اس فیصلے کو صبر کے ساتھ قبول کر لیا۔

ابو ظہبی تنظیم کے امیر جناب نسیم الدین صاحب نے جمعیت خدام القرآن ابو ظہبی کے

دفتر میں تمام رفقاء تنظیم اسلامی کے ایک اجتماع کا انتظام کیا جس میں امیر محترم آخر وقت تک موجود رہے اور رفقاء کے ساتھ کھل کر تبادلہ خیالات کیا۔ رفقاء کو امیر محترم کے ماضی قریب کے بیانات اور سیاسی تجزیوں کے بارے میں کچھ اشکالات تھے، چنانچہ امیر محترم نے بڑے صاف اور سادہ الفاظ میں اپنے سیاسی فکر کو واضح کیا۔ اور مشورہ دیا کہ ہر رفیق ماہنامہ میثاق اور حکمتِ قرآن کا مطالعہ گہری نظر سے کرے تاکہ جس طریقے سے وہ ان کے دینی فکر سے واقف ہے اسی طریقے سے وہ ان کے سیاسی اور عمرانی فکر سے بھی اچھی طرح واقف ہو۔

ابو ظہبی میں قیام کے دوران امیر محترم کا یہ معمول رہا کہ عمومی ملاقاتوں کے لیے نماز عصر کے بعد کچھ دیر تک باہر بیٹھتے ایسی ملاقاتوں اور تعارف کے لیے دو خصوصی اجتماعات بھی منعقد کئے گئے، جن میں تنظیم کی دعوت سے دلچسپی رکھنے والے حضرات کو افطار کے لیے مدعو کیا گیا۔ اس طرح ان حضرات کو امیر محترم کے ساتھ وقت گزارنے، انہیں قریب سے دیکھنے اور ان کے خیالات سے مستفید ہونے کا موقع ملا۔ ان اجتماعات میں رفقاء تنظیم اور اراکین جمعیت مدعو نہیں تھے۔

امیر محترم کے سفر ابو ظہبی میں ان کے ہمراہ ان کی اہلیہ محترمہ کی آمد کا پروگرام بھی طے تھا، چنانچہ ان کے لیے وزیرہ وغیرہ کا انتظام بھی کیا گیا تھا، لیکن امیر محترم بوجہ اکیلے ہی تشریف لائے تھے۔ ان کی اہلیہ محترمہ بعد ازاں ۱۹۔ اپریل کو تشریف لائیں۔ دوپٹی ایئر پورٹ پر امیر محترم، نسیم الدین صاحب اور ان کی اہلیہ کے علاوہ دوپٹی سے ظفر اقبال صاحب اور ان کی اہلیہ بھی استقبال کے لیے موجود تھے۔ وقت کی کمی کے باعث دوپٹی میں رکے بغیر ابو ظہبی کے لیے روانگی ہوئی اور بعد نماز ظہر جمعیت خدام القرآن کے دفتر پہنچے۔ ابو ظہبی میں امیر محترم کی اہلیہ کے شب و روز بڑے مصروف گذرے۔ ظہر سے عشاء تک کا وقت نسیم الدین صاحب کی رہائش گاہ پر ان کی اہلیہ اور والدہ کے ساتھ گذرتا، جہاں بہت سی دوسری خواتین بھی ان سے ملاقات کے لیے آجاتیں۔ نماز عشاء کے وقت سب خواتین مسجد مرکز پاکستان میں پہنچ جاتیں۔ امیر محترم کی اہلیہ کی آمد کے بعد مسجد میں خواتین کی تعداد میں خاصا اضافہ ہو گیا۔

مسجد کرا پاکستان کے امام قاری حنیف ڈار صاحب کی کوششوں اور مرکز کی انتظامیہ کے تعاون سے یہاں امیر محترم کے خطبات جمعہ کی اجازت بھی حاصل کر لی گئی۔ امیر محترم نے جمعہ کے ایک خطاب میں ملت اسلامیہ کے اس مرض کی تشخیص کی کہ آج دنیا میں مسلمان اتنے ذلیل و خوار کیوں ہیں اور دوسرے خطاب جمعہ میں دوا تجویزی کی کہ اس ذلت و انحطاط کے گڑھے سے آخر کیسے نکلا جاسکتا ہے۔ یہ دونوں خطابات ایسے پرتاثر تھے کہ حاضرین کی آنکھوں سے آنسو رواں ہو گئے۔ دونوں خطابات میں حاضری غیر معمولی رہی اور مسجد کے باہر دوزاں شاہیانوں کے انتظام کے باوجود لوگوں کی ایک کثیر تعداد نے دھوپ میں نماز ادا کی۔ دونوں خطابات کے آڈیو، ویڈیو کیسٹس بھی تیار کئے گئے۔

ابوظہبی میں قیام کے دوران امیر محترم سے بہت اخبارات اور دیگر خبر رساں ایجنسیوں مثلاً روزنامہ خلیج ٹائمز، روزنامہ جنگ، راس ایجنڈہ ریڈیو اور اے بی نیوز ایجنسیز وغیرہ نے انٹرویو لیے، جن میں سے بعض امیر محترم کی موجودگی ہی میں شائع ہو گئے تھے اور بعض اب آرہے ہیں۔

امیر محترم جس مشن پر ابوظہبی تشریف لائے تھے یعنی دورہ ترجمہ قرآن وہ رمضان المبارک کی پچیسویں شب کو تکمیل پذیر ہوا۔ نماز تراویح کے بعد امیر محترم نے دورہ ترجمہ قرآن کے شرکاء کو یہ سعادت نصیب ہونے پر مبارک باد دی۔ اس کے بعد فرض دینی کے جامع تصور پر ایک فکر انگیز پرتاثر خطاب فرمایا، چونکہ یہ دورہ ترجمہ کے پروگرام کا آخری دن تھا اور امیر محترم کو اگلے روز پاکستان کے لیے روانہ ہونا تھا، لہذا جمعیت قدام القرآن کے دفتر میں رفقاً و احباب کی اچھی خاصی تعداد ملاقات کے لیے جمع تھی۔ ان میں سے کچھ حضرات وہ بھی تھے جو تنظیم اسلامی کے قافلہ میں اقامت دین کی جدوجہد کے لیے شامل ہونا چاہتے تھے۔ رات اگیرہ کافی بیت چکی تھی اور امیر محترم بھی غاصبہ تھک چکے تھے، لیکن انہوں نے ان سینتیس (۲۹) حضرات سے سمع و طاعت اور ہجرت و جہاد کی بیعت لے کر انہیں اپنے قافلہ میں شامل کیا۔ رفقہ نے بھی بیعت کے الفاظ ساتھ ساتھ دہرا کر تجدید عہد کیا۔ اللہ تعالیٰ کے حضور دعا کے ساتھ یہ تشریب اختتام کو پہنچی۔ دورہ ترجمہ قرآن کی تکمیل کے فوراً بعد امیر محترم پاکستان واپس تشریف لے



جانا چاہتے تھے، چنانچہ اگلے ہی روز بعد نماز ظہر دوپہی کے لیے روانگی کا پروگرام طے ہو گیا۔ اس موقع پر نئے اور پرانے رفقائے تنظیم اور اراکین جمعیت کی ایک بڑی تعداد الوداع کہنے کے لیے موجود تھی۔ امیر محترم کی اس بچپس روزہ رفاقت نے ان کے ساتھ ہمارے عقیدت و محبت کے جذبات میں بے پناہ اضافہ کر دیا تھا اور اب مفارقت کے وقت ہماری جو کیفیت تھی اسے الفاظ کا جامہ نہیں پہنایا جاسکتا۔ پرغم آنکھوں کے ساتھ سب ایک ایک کر کے گلے مل رہے تھے۔ سب سے ملنے کے بعد امیر محترم اپنی اہلیہ محترمہ کے ساتھ نسیم الدین صاحب کی گاڑی میں دوپہی کے لیے روانہ ہوئے۔ اس الوداعی سفر میں تین فرید گاڑیاں بھی ہمراہ تھیں۔ نسیم الدین صاحب انتہائی تیز رفتاری سے اپنی گاڑی کو اڑاتے لیے جا رہے تھے تاکہ امیر محترم کو نماز عصر سے قبل کچھ دیر آرام کرنے کا موقع مل جائے، لیکن دوپہی کی حدود میں داخل ہوتے ہی گاڑی کا ایک ٹائر دھماکے سے پھٹ گیا۔ یہ محض اللہ تعالیٰ کا فضل و کرم تھا کہ ۱۵/۱۶ کلومیٹر فی گھنٹہ کی رفتار کے باوجود گاڑی کسی بڑے حادثے سے محفوظ رہی۔ کچھ دیر بعد باقی گاڑیاں بھی وہاں پہنچ گئیں اور سب نے اللہ تعالیٰ کی اس مہربانی پر اس کا شکر ادا کیا۔ پھیلتے تبدیل کیا گیا اور نماز عصر سے قریباً بیس منٹ قبل ہم ظہر اقبال صاحب کے فلیٹ پر پہنچ گئے۔ نماز عصر کے بعد پروگرام کے مطابق پاکستان اسکول کی مسجد میں اجتماع منعقد ہوا جس میں ایک ہزار کے قریب افراد نے امیر محترم کے خطاب سے استفادہ کیا۔ یہاں مکتبہ بھی لگایا گیا جہاں سے لوگوں نے بڑے ذوق و شوق سے کتابیں اور کمیشن خریدیں۔ دوپہی سے لاہور کے لیے پی آئی اے کی پرواز کا وقت رات ساڑھے گیارہ بجے تھا، چنانچہ کھانے سے فارغ ہو کر سامان وغیرہ ایئر پورٹ بھیج دیا گیا اور امیر محترم انہیں ترخصت کرنے کے لیے آلے والے رفقاء و احباب سے گفتگو میں معروف ہو گئے۔ امیر تنظیم اسلامی راس انجمنہ جناب طہیل گوندل صاحب نے اس محرومی پر خاصے افسوس کا اظہار کیا کہ امیر محترم وہاں تشریف نہ لاسکے۔ اس گفتگو کے دوران شارقہ اور دوپہی کے چند حضرات نے بیعت بھی کی۔ دس بجے ایئر پورٹ سے ٹیلیفون آکا کہ پائلٹوں کی ہڑتال کے باعث جہاز نہیں آسکا۔ فون پر کراچی رابطہ کرنے پر معلوم ہوا کہ جہاز کے آنے کا فی الحال کوئی انتظام نہیں۔ رات کے بارہ بج چکے تھے۔ امیر محترم نے جناب مشتاق بیگ صاحب اور نسیم الدین صاحب سے کہا کہ وہ اب ابو ظہبی تشریف لے جائیں۔ چنانچہ دونوں حضرات اور ان کی خواتین دل میں یہ

مطلوبہ نصرت ہو گئے کہ انہیں امیر محترم کو ایئر پورٹ تک چھوڑنے کی سعادت حاصل نہ ہو سکی۔ دوسرے دن جناب نظر اقبال صاحب بشی تنگ دود کے بعد امیر محترم اور ان کی اہلیہ محترمہ کو کراچی کی ایک پرواز پر بٹھانے میں کامیاب ہو سکے۔ (رپورٹ: محمد خالد ابو ظہبی)

## بقیہ: عرض احوال

دوران کراچی شہر میں چار اور اسلام آباد میں سال بھر میں چھ پروگراموں کے لیے وقت ضرور نکالا جاتے گا۔ لیکن رخصت کے علم میں ہو گا کہ تین ماہ قبل جب اسلام آباد میں شام الہدیٰ کا پروگرام طے پا گیا تھا اور تقریر کے لیے "اسلام کا نظریہ مساوات مرد و زن" کے عنوان کا اعلان بھی کر دیا گیا تھا تو عین وقت پر مقامی انتظامیہ نے یہ کہہ کر پروگرام میں رکاوٹ ڈال دی کہ اس کے لیے ضلعی انتظامیہ سے این راوسی حاصل کرنا ضروری ہو گا۔ اور چونکہ وقت اتنا کم تھا کہ این۔اوسی کا انتظام نہیں کیا جاسکتا تھا لہذا پروگرام منسوخ کرنا پڑا۔ اس سے اگلے ماہ بھی یہی حربہ دہرایا گیا اور شرط عائد کر دی گئی کہ سیاسی معاملات کو موضوع نہ بنایا جائے اور پھر جب پروگرام کی تاریخ کا اعلان ہو گیا تو مقامی انتظامیہ نے عذرات لنگ کا سہارا لے کر کمیونٹی سنٹر کی بلنگ کو منسوخ کر دیا۔ ان حالات میں امیر محترم کے لیے یہ ممکن نہیں ہے کہ وہ مقامی انتظامیہ کی عائد کردہ پابندیوں کو ملحوظ رکھتے ہوئے خود کو درس قرآن کے لیے آمادہ کر سکیں۔ لہذا اسلام آباد میں 'شام الہدیٰ' کے پروگرام کو فی الحال معطل رکھنے ہی کا فیصلہ کیا گیا ہے۔

عَنِ الْحَارِثِ الْأَشْعَرِيِّ، قَالَ، قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ

”أَمْرُكُمْ خَمْسٌ“

بِالْجَمَاعَةِ وَالسَّمْعِ وَالطَّاعَةِ وَالْهَجْرَةَ وَالْجِهَادَ فِي سَبِيلِ اللَّهِ

## ضرورتِ رشتہ

راجپوت گھرانے کی ۲۴ سالہ ایم۔ اے اسلامیات ووشیزہ کے لیے دینی ذہن رکھنے والے تعلیم یافتہ برسہ روزگار نوجوان کا رشتہ درکار ہے۔

رابطہ۔ معرفت ماہنامہ "یشاق" ۳۶۔ کے ماڈل ٹاؤن لاہور۔ ۰۵۴۷۰۰

دینی تعلیم اور سوچ کے حامل ایک اعلیٰ تعلیم یافتہ نوجوان کے لیے جو آج کل حصولِ تعلیم (پی۔ ایچ۔ ڈی۔ الیکٹریکل انجینئرنگ) کی خاطر امریکہ میں عارضی مقیم ہیں، ہم تلخ، خوبصورت، کم از کم گریجویٹ لڑکی کا رشتہ درکار ہے۔ صاف گوئی، راست سماجی، رسومات سے اجتناب، اسلامی ذہن اور سوچ ہماری اولین شرائط ہیں۔  
رابطہ، معرفت ماہنامہ "یشاق" ۳۶ کے ماڈل ٹاؤن۔ لاہور۔

تنظیمِ اسلامی سے وابستہ ۲۸ سالہ لڑکے کے لیے رینڈار گھرانے کی خوبصورت، نیک سیرت لڑکی کا رشتہ درکار ہے۔ ذات کی کوئی قید نہیں۔ جہیز قطعاً نہیں چاہیے۔ لڑکے کا ذریعہ معاش کاروبار اور ماہانہ آمدنی چار ہزار روپے ہے۔

رابطہ: معرفت صغیر احمد۔  
گڑھی شاہو۔ علامہ اقبال روڈ۔ لاہور

"تنظیمِ اسلامی کارفریق، راجپوت فیملی کے کھاتے بیٹے گھرانے کا ۳۰ سالہ نوجوان جو بی۔ اے۔ بی ایڈ ہے اور گورنمنٹ ہائی سکول میں بطور مدرس تعینات ہے۔ مذکورہ دونوں ٹانگوں سے معذور ہے اور بیساکھیوں کے سہارے چلتا ہے۔ فرنیچر کی مرمت، بجلی اور جلد سازی میں ماہر ہے۔ ضلع میرپور، آزاد کشمیر کا رہنے والا ہے۔ موزوں رشتہ کے خواہش مند رجوع کریں۔

سید محمد آزاد۔ موضع گورسیاں۔ ڈاکخانہ جاتلن۔ ضلع میرپور۔ آزاد کشمیر۔

سیرت رسول کا حیات آفریں مرقع

# رحمۃ للعالمین نمبر جلد دوم

علم و حکمت کا لازوال خزانہ

- عہد نبوی کے نظامِ حکمرانی کے تمام پہلوؤں کا تفصیلی جائزہ
- دنیا کے پہلے دستور اور پہلی اسلامی مملکت کی تاریخی روداد
- سرورِ کونین کے اصولِ سیاست اور اندازِ سفارت
- رحمۃ للعالمین کے حضورِ قائدِ اعظم کا نذرانہ عقیدت
- منظوم چہل حدیث اور نبی اکرم صلی اللہ علیہ وسلم کی پسندیدہ دعائیں
- عہدِ رسالت میں صلح و جنگ کی مثالی تصویریں

اَرْدُو دَا جِسْمِ ط

مفت ۶۸۹ ملاحظہ کیجیے

# اسلامک جنرل نامج ورکشاپ


طلبہ کے لیے بامقصد انداز میں چھٹیاں گزارنے کا پروگرام

ان شاء اللہ تعالیٰ بروز منگل مورخہ ۱۸ جولائی سے جمعرات ۱۰ اگست ۱۹۸۹ء تک قرآن اکیڈمی میں طلبہ کے لیے ایک اسلامک جنرل نامج ورکشاپ منعقد ہوگی۔  
 بیرون لاہور کے طلبہ کے لیے ہوسٹل کی سہولت موجود ہے ذہین اور مستحق طلبہ کے لیے رجسٹریشن فیس اور ہوسٹل اخراجات میں رعایت کی گنجائش ہے۔  
 تفصیلات کے لیے پراسپیکٹس طلب کریں۔

پاکستان کا  
نمبر

1

بائیسکل



سُہراب



# سات روزہ بین الاقوامی مسلم تربیتی کیمپ

تنظیم اسلامی شمالی امریکہ کے زیر اہتمام مسلم خاندانوں کے لیے

ایک دعوتی و تربیتی کیمپ ۲۰ تا ۲۶ اگست ۱۹۸۹ء

ریاست مشی گن میں ڈیٹروٹ (DETROIT) شہر کے نواح میں ملفورڈ (MILFORD) کے مقام پر منعقد ہو رہا ہے۔

امیر تنظیم اسلامی ڈاکٹر اسرار احمد  
کیمپ کے مرکزی مقرر اور مہمان خصوصی ہوں گے۔

کیمپ کا موضوع "اسلامی طریق حیات اور بحیثیت مسلمان ہماری ذمہ داریاں"

(ISLAMIC WAY OF LIFE AND OUR OBLIGATIONS AS MUSLIMS)

ہوگا۔ موضوع کی مناسبت سے لیکچرز، ورکشاپس اور سوال و جواب کی نشستوں کے علاوہ دینی دلچسپی کے دوسرے پروگراموں کا اہتمام کیا جائے گا۔ بچوں اور عورتوں کے لیے خصوصی پروگرام تشکیل دیئے گئے ہیں۔

کیمپ میں پاکستان، بھارت، مشرق وسطیٰ، یورپ، کینیڈا اور امریکہ سے احباب کی شرکت متوقع ہے۔ جگہ محدود ہونے کے باعث شرکت کے خواہشمند حضرات سے درخواست ہے کہ وہ رجسٹریشن فارم جلد از جلد ارسال فرمائیں۔ ۳۰ جون کے بعد موصول ہونیوالے فارم قبول نہیں کیے جائیں گے۔ رجسٹریشن فیس اور دیگر اخراجات بڑوں کیلئے ۱۱۰ امریکی ڈالر، طلباء کیلئے ۷۵ امریکی ڈالر اور ۵ سے ۱۴ سال کی عمر کے بچوں کیلئے ۵۵ امریکی ڈالر ہوں گے۔ ۵ سال سے کم عمر کے بچے مفت شامل ہو سکیں گے۔ فارم داخلہ ہمراہ رجسٹریشن فیس، سمجھانے اور مزید

معلومات کے لیے درج ذیل پتے پر رابطہ کریں: MR. RASHID A. LODHI,  
14461 MAISANO DR. STERLING HGTS.  
MICHIGAN 48077. TEL. (313) 977-8081.

# ہر محفل کا میزبانِ خصوصی روح افزا

تقریب کی نوعیت پر منحصر نہیں۔ کوئی موقع ہو، کیسی ہی محفل ہو،  
ضیافت اور مہمان نوازی کے لیے روح افزا پیش پیش۔  
فرحت، تازگی اور توانائی کے لیے بے مثال  
رنگ، خوشبو، ذائقے، تاثیر اور معیار میں لازوال۔



روح پاکستان۔ روح افزا  
راحت، جان۔ روح افزا  
ہم خدمت خلق کرتے ہیں

خدمت خلق روح اخلاق ہے

# PRESTO FREEZERS



Manufactured By  
**SALEM SONS**

PRESTO FREEZERS ARE AVAILABLE IN ALL COUNTRIES  
CONTACT SALEM SONS FOR MORE INFORMATION

PRESTO FREEZERS ARE AVAILABLE IN ALL COUNTRIES  
CONTACT SALEM SONS FOR MORE INFORMATION

PRESTO FREEZERS ARE AVAILABLE IN ALL COUNTRIES  
CONTACT SALEM SONS FOR MORE INFORMATION



تازہ، خالص اور توانائی سے بھرپور

پاک پیور®

مکھن اور دیسی گھی



یونائیٹڈ ڈیری فارمز (پرائیمرٹ) لمیٹڈ  
(قائم شدہ ۱۸۸۰) لاہور




۲۲- لیاقت علی پورک ۴- بیڈن روڈ- لاہور، پاکستان

فون: ۲۲۱۵۹۸-۳۱۲۷۵۵








ناقابل تردید عالمی معیار 45 سالہ تجربہ اور دستی تحقیق کا پتھر  
ایشیا ہے



بین الاقوامی معیار کے پیشا ہے 1980 سے ہم نے ڈی ایچ ڈی سیل شیٹ ہی سے تیار کیے جانے والے پیمانی کی اعلیٰ معیار کی  
20 سال چلانے کے بعد بھی تازہ رہیں ہوتی اور پیمانی کی کچھت بھی

**بین الاقوامی معیار کی باقہ زوم فلٹنگز کا واحد متبادل**

ایشیا فلٹنگز عالمی مشہرت کے حامل برسن MR DIETER W. GOTTSCHALK اور پیمانی کے GROHE سے ایک سٹریٹرز اور  
شکستہ سہا کی زورنگران تیار کی جاتی ہیں ہم نے پاکستان میں پہلی مرتبہ GRAVITY CASTING کی تکنیک اور  
نئے نئے ڈیزائن تجارت کروائے۔ ایچ ڈی ڈی فلٹنگ کے لیے (DUPLEX) کلپک بھی پہلی دفعہ  
ایشیا فلٹنگز میں استعمال کی جو بین الاقوامی معیار سے بھی کہیں زیادہ ہے۔



جہد مسلسل۔ ہماری کامیابی

**انور انڈسٹریز (پرائیویٹ) لمیٹڈ**




جی ٹی روڈ۔ گوجرانوالہ فون، 4-52430 میگن: 4584 ANWAR PK

گڑھی ٹون، 239675 لاہور فون، 62581 راولپنڈی ٹون، 65075

**Jawad**  
Products

*We are manufacturing and exporting ready made garments (of all kinds including shirts, trousers, blouses, jackets, uniforms, hospital clothing; kitchen aprons), bedlinen, cotton bags, textile piece goods etc.*



*For further details write to :*

**M/s. Associated Industries (Garments) Pakistan (Private) Ltd.,**  
IV/C/3- A (Commercial Area),  
Nazimabad,  
Karachi - 18  
Tele : 610220/616018/625594

# جام شیریں

## خالص اجزاء۔ بہتر شربت

ٹھنک کا واحد شربت جس کی تیاری میں پانی کا ایک قطرہ بھی شامل نہیں۔

عام شربت میں پانی اور مصنوعی اجزاء استعمال ہوتے ہیں جبکہ قوشی کا جام شیریں میں خالص اجزاء کے حقیقات استعمال کیے جاتے ہیں۔

خالص اجزاء کے حقیقات کے استعمال کی وجہ سے اس کا ذائقہ منفرد ہے۔ بچے سے طبیعت بھی بھاری نہیں ہوتی اور دوسرے شربوں کے مقابلے میں یہ پیاس بڑھا نہیں بلکہ پیاس بجھاتا ہے۔ جام شیریں گریوں میں ٹی سے کھا آتا ہے لیکن کھنڈا ہے اور مفرح قلب ہے۔ جام شیریں کی ایک آون سے بڑھ چھی ۷۰ گلاس شربت بنا یا جا سکتا ہے۔ قوشی کا جام شیریں خالص اجزاء۔ بہتر شربت



تحقیق کی روایت۔ معیار کی ضمانت